

Każijiet fil-Qosor 2025

UFFIĊĊJU TAL-OMBUDSMAN
MALTA



OMBUDSMAN

GHALL-PERJODU TA'
JANNAR - DIĊEMBRU
2025

Edizzjoni 45

Każijiet fil-Qosor 2025

UFFIĊĠJU TAL-OMBUDSMAN
MALTA



OMBUDSMAN

**GĦALL-PERJODU TA'
JANNAR - DIĊEMBRU**

2025

Edizzjoni 45



OMBUDSMAN

Indirizz: 11/12, Triq San Pawl, Valletta, VLT1210

Email: office@ombudsman.org.mt

Tel: +356 2248 3200, 2248 3216

L-Uffiċċju jkun miftuħ għall-pubbliku:

Ottubru – Mejju 08:30am – 12:00pm

01:30pm – 03:00pm

Ġunju – Settembru 08:30am – 12:30pm

Website: www.ombudsman.org.mt

Facebook: Ombudsman Malta

Dahla



Din hija l-45 edizzjoni ta' Każijiet fil-Qosor ippubblikata mill-Uffiċċju tal-Ombudsman minn meta l-istituzzjoni ġiet imwaqqfa permezz tal-Att dwar l-Ombudsman (Att XXI tal-1995 – Kapitolu 385 tal-Liġijiet ta' Malta).

Il-pubblikazzjoni tiffoka fuq l-iktar investigazzjonijiet importanti u li spikkaw matul l-2025. Dan ix-xogħol jiġbor fih għażla ta' 38 każ li ġew investigati u konkluzi mill-Ombudsman u mit-tliet Kummissarji. Il-gabra ta' każijiet hija maħsuba biex tilhaq l-aktar firxa wiesgħa ta' qarreja possibbli u tħaddan fiha sensiela estiza ta' suġġetti w ilmenti li għandhom ikunu ta' interess għal hafna, inkluż l-entitajiet pubbliċi.

Din il-hidma telenka fil-qosor l-investigazzjoni, il-kwistjonijiet ewlenin li ġew identifikati, u l-eżitu aħhari li huwa spjegat b'mod li kulhadd jista' jifhem u jikkunsidra, anke meta saru r-rakkomandazzjonijiet meħtieġa.

Il-Każijiet fil-Qosor jgħinu lill-qarrej biex jagħti valur u japprezza aħjar il-htieġa għal governanza tajba fis-servizzi pubbliċi u fil-prattiki amministrattivi pubbliċi. L-entitajiet pubbliċi għandhom isibu dawn il-Każijiet fil-Qosor bhala utli, anke bhala mezz biex itejbu l-mod kif jittrattaw mal-pubbliku b'mod aktar ekwu u biex jindirizzaw b'mod effettiv it-tħassib u l-ilmenti mressqa mill-pubbliku.

Il-Każijiet fil-Qosor jgħinu lis-servizz pubbliku u lill-amministrazzjoni pubblika biex isahhu l-istandards ta' governanza tajba u jtejbju l-kwalità tas-servizzi li joffru, inkluż billi jtejbju l-metodoloġija u l-proċeduri tagħhom.

Nixtieq nesprimi l-apprezzament u l-gratitudni tiegħi lill-Kummissarji, lill-Investigaturi u lill-istaff fl-Uffiċċju tal-Ombudsman li kienu involuti fil-finalizzazzjoni u l-pubblikazzjoni ta' din l-edizzjoni tal-Każijiet fil-Qosor.

Imhalef Emeritus Joseph Zammit McKeon
Ombudsman Parlamentari

Nota: Dawn il-każijiet fil-qosor jagħtu stampa tal-ilmenti li jiġu kkunsidrati mill-Ombudsman u l-Kummissarji. L-għan tagħhom hu li jservu ta' informazzjoni biex jintwerew il-prinċipji ġenerali u l-mod li bih l-Ombudsman jitratta kwistjonijiet partikolari.

F'dawn ir-rapporti, it-termini 'hu/hi' mhux intenzjonati li jidentifika l-persuna li ressaq l-ilment kinitx mara jew raġel. Dan il-kumment qiegħed isir sabiex tithares kemm jista' ikun l-anonimità ta' min ressaq l-ilment.


WERREJ

Dahla.....	3
Ombudsman Parlamentari.....	7
Allegat nuqqas ta' interess legittimu għall-aċċess tar-Registru tas-Sidien Benefiċċjarji	8
Talba ingusta għar-rifużjoni tal-allowance għall-kwalifika.....	11
Redeployment ta' impjegat jiġi kkunsidrat bħala wiehed żbaljat.....	13
Applikazzjoni allegatament ingusta tal-limitazzjonijiet tal-Proċedura tax-Schengen ..	15
Eliminazzjoni ingusta minn Sejha għall-Applikazzjonijiet.....	17
Ilment dwar hlas li sar lir-Registru Pubbliku għal riċerki magħmula	19
Ilment dwar hsara kkawżata lil vettura b'riżultat ta' ħofra fit-triq.....	22
Ilment dwar hsara kkawżata lil vettura b'riżultat ta' ħofra fit-triq.....	25
Allegazzjoni ta' trattament ingust mhux sostanzjat.....	28
L-Azzjoni Kattolika Maltija eskluża minn għotja ta' assistenza għall-istampar tal-gazzetta 'Il-Lehen'	30
L-aċċess pubbliku għall-kundizzjonijiet ta' bejgħ ta' ċilindri tal-gass GPL.....	33
Proċess ta' appell dwar l-irmonkar – dewmien u messaġġi mhux ċari	37
Allegat nuqqas ta' azzjoni korretta mid-Dipartiment tar-Relazzjonijiet Industrijali u tal-Impjieg.....	41
Trakk tal-iskart jithalla jitle' fuq il-vapur minkejja r-riha qawwija tiegħu u t-ħassib marbut mal-indafa	44
Nuqqasijiet sistemici fil-Facilità Korrettiva ta' Kordin.....	47
Kummissarju għall-Edukazzjoni.....	53
Esklużjoni minn ftehim settorjali wara assimilazzjoni amministrattiva	54
Allowance mhux żvelata għal Letturi tal-ICT fl-MCAST tiġi investigata mill-Kummissarju għall-Edukazzjoni	57
It-talba għall-estensjoni ta' kuntratt ta' lecturer wara l-età tal-irtirar tiġi miċhuda b'mod ingust.....	60
Iċ-Ċentru tar-Riżorsi San Miguel iċaħħad lill-ġenituri milli jkollhom rappreżentanza u aċċess għal informazzjoni bażika.....	63

Supply teacher jiġi mħallas inqas minn shabu minkejja li għandu l-istess dmirijiet	66
Il-MATSEC jiċhad li jikkunsidra Arranġamenti ta' Aċċess Tard għal Eżamijiet għal studenta bid-dislessija	69
Nuqqas ta' involviment bejn l-awtoritajiet Edukattivi u l-UPE iwassal biex tifel li huwa ddikjarat li għandu xi bżonnijiet jiġihalla minghajr l-appoġġ tal-LSE.....	72
Student li għandu appoġġ ta' LSE fuq bażi one-to-one jiġi miċhud l-aċċess għal catch-up classes	75
Il-Kummissarju għall-Edukazzjoni jsostni l-ilmenti dwar il-libertà tal-espressjoni tal-edukaturi	77
Kummissarju għall-Ambjent u l-Ippjanar	81
Aġġustamenti tal-multi tal-ippjanar	82
Nuqqas ta' infurzar dwar kundizzjoni marbuta mal-ftuħ ta' triq ġdida.....	84
Tined fissi irregolari li ilhom installati quddiem is-Suq tal-Belt, ġewwa l-Belt Valletta	86
Monitoraġġ ta' xogħlijiet fil-Konkattidral ta' San Ġwann	88
L-iżvelar tal-identità tal-Uffiċjali.....	90
Tiġdid tal-Liċenzji ta' Operatur tal-Y-Plate.....	92
L-Esklużjoni tal-Kamra tal-Ġeoloġisti ta' Malta mis-shubija fil-Kunsill Konsultattiv dwar il-Bini u l-Kostruzzjoni	95
Kummissarju għas-Sahha.....	99
Nuqqas ta' intitolament għal kura medika peress li l-kundizzjoni medika ma kinitx elenkata fl-Att dwar is-Sigurtà Soċjali (Parti II tal-Iskeda V)	100
Proċess tal-Għażla għall-Pożizzjoni ta' Kap	102
Allegat aġir mhux xieraq mill-istaff tal-isptar Mater Dei.....	105
Tiġi riżolta kwistjoni marbuta ma' iffitjar ta' prosteżi.....	108
Jiġi sostitwit l-oġġett li ġie mitluf fl-Isptar Mater Dei	110
Servizzi ta' Riabilitazzjoni għal pazjent li sofrat trawma kbira.....	111

Ombudsman Parlamentari

KAŽIJET FIL-QOSOR



Registru tal-Kumpaniji ta' Malta

Allegat nuqqas ta' interess legittimu għall-aċċess tar-Registru tas-Sidien Benefiċċjarji

L-ilment

Il-persuna li ressaq l-ilment hass li ġie trattat hażin bil-pożizzjoni meħuda mir-Registru tal-Kumpaniji ta' Malta (Malta Business Registry) li jirrestringi l-aċċess għar-Registru tas-Sidien Benefiċċjarji għall-awtoritajiet kompetenti u l-persuni suġġetti wara d-deċiżjoni tal-Qorti tal-Ġustizzja tal-Unjoni Ewropea (CJEU) fil-Kawzi Kongunti C-37/20 u C-601/20 fejn il-CJEU tat deċiżjoni preliminari skont l-Artikolu 267 TFUE lill-Qorti Distrettwali tal-Lussemburgu fil-każ ta' WM u Sovim SA kontra r-Registri tal-Kumpaniji tal-Lussemburgu fit-22 ta' Novembru 2022.

Il-fatti

L-individwu li ressaq l-ilment iddikjara li, wara li ġie ingaġġat minn parti terza sabiex jipprovi servizzi ta' diliġenza meħtieġa, huwa talab informazzjoni minghand ir-Registatur tas-Sidien Benefiċċjarji fir-Registru tal-Kumpaniji ta' Malta (l-MBR). L-individwu li ilmenta allega li minkejja l-fatt li r-Regolamenti tal-Att dwar il-Kumpaniji (Registru tas-Sidien Benefiċċjarji) (S.L. 386.19) jirrikjedu li l-informazzjoni fuq ir-Registru tas-Sidien Benefiċċjarji tkun aċċessibbli għall-pubbliku, l-MBR mhux biss ċaħad dan l-aċċess mingħajr ma ta raġuni valida iżda dewwem il-proċess bla bżonn. Huwa žied jgħid li t-talba tiegħu biex jikseb l-informazzjoni mill-MBR ġiet miċħuda għaliex ma kinitx il-persuna suġġetta (subject person).

Wara li saru talbiet għal tagħrif minn dan l-Uffiċċju, l-MBR beda billi informa lill-persuna li ressaq l-ilment li min-naħa tiegħu kien talab biex jingħata informazzjoni biex jikseb aċċess biex ikun jista' iwettaq id-diliġenza meħtieġa fuq

kljient tiegħu u jidentifika s-sidien fi hdan l-istess struttura tal-kljient. Din it-talba kienet fil-qosor u indikat li l-individwu nnifsu ma kienx il-persuna suġġetta. L-MBR osserva li min ressaq l-ilment ma kienx speċifika liema hi l-kumpanija li dwarha kienet qed tintalab l-informazzjoni u, barra minn hekk, lanqas ma inkluda d-direttur jew id-diretturi ta' din il-kumpanija. Dan l-aħħar dettall kien importanti għaliex ir-Registru ma jstax johroġ Ċertifikat ta' Sid Benefiċjarju Aħhari (UBO) mingħajr tal-inqas il-kunsens ta' wieħed mid-diretturi tal-kumpanija. L-MBR spjega illi dan iċ-Ċertifikat tal-UBO jista' jinħareġ biss wara li jkunu mgħarrfa u jagħtu kunsens id-diretturi jew is-sidien benefiċjarji nfushom.

L-individwu li ressaq l-ilment ma indikax b'mod speċifiku li l-informazzjoni mitluba kienet għas-sidien benefiċċjarja ta' kumpanija fir-Registru. Huwa naqas milli jipprovdri spjegazzjoni suffiċjenti dwar xiex kienet tikkonsisti eżattament din it-talba. L-MBR iddeċieda, fost affarijiet oħra, li t-talba lanqas biss ma inkludiet il-kriterji tas-sid benefiċjarju u l-bażi legali biex huwa jkun jista' jikseb l-informazzjoni dwar is-sidien benefiċjarji. Għalhekk, l-aċċess ġie miċħud.

L-MBR irribatta l-argument tal-individwu li ressaq l-ilment li r-Registru kien miftuħ għall-pubbliku ġenerali jew għal kull min jitlob informazzjoni. L-MBR kien qed isegwi d-*dicta* (l-pronunzja formali minn sors awtoritattiv) fil-Kawżi Kongunti C-37/20 u C-601/20, fejn il-Qorti tal-Ġustizzja tal-Unjoni Ewropea kkunsidrat li peress li r-Registru tas-Sidien Benefiċjarji jinkludi informazzjoni dwar individwi identifikati, jiġifieri s-sidien benefiċjarji ta' kumpaniji u entitajiet legali oħra inkorporati fl-Istati Membri, l-aċċess ta' kwalunkwe membru tal-pubbliku ġenerali għal din id-data jaffettwa d-dritt fundamentali għar-rispett tad-dritt għall-privatezza ta' dawn l-individwi.

Il-Qorti kienet tal-fehma li t-tqegħid ta' data personali għad-dispożizzjoni tal-pubbliku inġenerali b'dan il-mod ixekkel serjament id-drittijiet fundamentali fl-Artikoli 7 u 8 tal-Konvenzjoni Ewropea għad-Drittijiet tal-Bniedem irrispettivament mill-użu sussegwenti tal-informazzjoni li tiġi kkomunikata. Il-Qorti talbet ukoll li l-persuni li jitolbu l-informazzjoni għandu jkollhom 'interess leġittimu' qabel ma jkunu jistgħu jingħataw kwalunkwe aċċess għall-informazzjoni dwar is-sidien benefiċjarji. L-Istati Membri kellhom id-dritt li jstabbilixxu ċerti kundizzjonijiet dwar l-aċċess u saħansitra li jirrestringu l-aċċess għall-pubbliku ġenerali jekk ikun meħtieġ. Wara din is-sentenza u minhabba li l-Qorti tal-Ġustizzja

tal-Unjoni Ewropea ddikjarat l-Artikolu 30(5)(c) tad-Direttiva (UE) 2024/1640 (aċċess pubbliku għall-informazzjoni dwar is-sidien benefiċjarja) qieset li dan kien invalidu, ir-Regjistratur iddeċieda li jirrestringi l-aċċess tar-Regjistru għall-pubbliku ingenerali. Fi kwalunkwe aċċess mill-pubbliku ġenerali jehtieg li jkun hemm 'interess legittimu'.

Wara s-sentenza li ssemmiet aktar 'l fuq, l-awtorità li tirregola l-aċċess pubbliku għas-sidien benefiċjarja kien ristrett għal dawk il-persuni li għandhom interess legittimu simili għal dak li tagħmel aċċenn għalih ir-Raba' Direttiva Kontra l-Hasil tal-Flus (Direttiva (UE) 2015/849). Għalkemm din l-aħhar direttiva m'għandhi definizzjoni speċifika għal "interess legittimu", id-Direttiva thalli f'idejn l-Istati Membri biex jinterpretaw u jimplementaw l-interess legittimu.

L-MBR sostna li l-individwu li ilmenta ma pprovidiex b'mod sodisfaċenti u konkret lir-Regjistratur il-bażi legali tal-interess legittimu tiegħu sabiex jikseb aċċess għar-Regjistru tas-Sidien Benefiċjarji għaliex naqas milli:

- jindika speċifikament l-isem u n-numru ta' regjistrazzjoni tal-kumpanija li dwarha kien jehtieg informazzjoni dwar is-sidien benefiċjarja;
- jindika r-relazzjoni tiegħu mal-entità li kkummissjonatu biex iwettaq dan l-inkarigu;
- jindika r-relazzjoni kummerċjali jew jindika l-partijiet involuti fl-entità li kkummissjonatu jew saħansitra juri l-'interess legittimu' tiegħu mas-sidien benefiċjarji u l-prevenzjoni tal-hasil tal-flus u l-finanzjament tat-terroriżmu; u
- jagħti l-assigurazzjonijiet mehtieġa li s-sidien benefiċjarji ma jkunux esposti għall-ebda ħsara jew riskju sproporzjonat.

Konkluzjoni

L-Ombudsman ma sostniex dan l-ilment. Ir-Regjistru tal-Kumpaniji ta' Malta kien aġixxa b'mod korrett meta ma ppermettiex aċċess għar-Regjistru tas-Sidien Benefiċjarji. L-individwu li ressaq l-ilment ma kellux l-interess legittimu mehtieġ għal dan u ma kienx ipprova l-informazzjoni neċessarja biex juri li kien kiseb u kellu l-interess legittimu.

Ministru għall-Ekonomija, l-Intrapriża u Proġetti Strateġiċi

Talba ingusta għar-rifużjoni tal-allowance għall-kwalifika

L-ilment

Individwu ressaq ilment mal-Ombudsman wara d-deċiżjoni tal-Ministeru fejn kien jahdem li jirrifondi l-ammont li ġie mħallas lill-għall-allowance ta' kwalifika. L-allowance kienet ġiet approvata mill-management tal-Ministeru, iżda aktar tard ġiet meqjusa li kienet ġiet awtorizzata b'mod żbaljat u għalhekk saret it-talba għal rifużjoni. L-individwu li ilmenta allega li d-deċiżjoni tal-Ministeru kienet waħda ingusta billi sostna li l-allowance kienet ġiet approvata kif suppost u kienet tithallas lill-uffiċjali pubbliċi fi gradi oħra.

Il-fatti

L-individwu li ressaq l-ilment kien ipprova jsolvi din il-kwistjoni billi ressaq petizzjoni lill-One-Stop-Shop għall-Uffiċjali Pubbliċi li rrefera l-kwistjoni lill-Bord tal-Ilmenti. Il-Bord sab li l-hlas tal-allowance kienet dovuta għal diploma postgradwatorja fejn fir-reklutaġġ kienet mitluba lawrja. Peress li min ilmenta ma kellux diploma postgradwatorja, l-allowance ma setghetx titqies meħtieġa u, allura, it-talba għar-rifużjoni kienet waħda ġustifikata.

Fir-regolamenti rilevanti tas-Servizz Pubbliku nsibu li l-allowances ta' kwalifika ma jibqgħux jithallsu meta uffiċjal pubbliku jinħatar fi grad fl-Iskala tas-Salarju 4 jew oghla. L-allowance hija maħsuba biex thegġegħ lill-uffiċjali pubbliċi biex jiksbu kwalifiki rilevanti marbuta mad-dmirijiet tagħhom. Japplikaw kundizzjonijiet speċifiċi bħal per eżempju allowance li tithallas għall-oghla kwalifika u restrizzjonijiet fuq il-hlas ta' allowances fejn il-kwalifika hija rekwiżit ta' eliġibbiltà għall-hatra partikolari. Fil-każ ta' diplomi, dawk postgradwati biss jikkwalifikaw jekk ir-rekwiżit tad-dhul ikun jirrikjedi l-ewwel grad ta' lawrja, hliet għal ċerti gradi fis-Servizz Generali.

L-individwu li ressaq l-ilment kien inhatar bhala Senior Manager. Dan kien jirrikjedi lawrja fil-Livell 6 tal-MQF. Kellu wkoll lawrja tal-Masters (Livell 7 tal-MQF) li, peress li hija rekwiżit ta' eliġibbiltà, ma kien dovut l-ebda hłas ta' allowance għall-kwalifika. Lanqas ma seta' jirċievi allowance għad-diploma tiegħu għaliex kienet kwalifika undergraduate fil-Livell 5 tal-MQF. F'dan l-aspett, il-Bord tal-Ilmenti kellu raġun meta qal li ma kellix tithallas allowance għad-diploma undergraduate.

Dan l-iżball gie skopert wara li saret Valutazzjoni ta' Konformità tal-HR. Il-hłas gie mwaqqaf u l-individwu li ilmenta ntabal li jirrimborża l-ammont skont ma jitlob l-Artikolu 1027 tal-Kodiċi Ċivili li jippermetti li jsir l-irkupru ta' hłasijiet mhux dovuti fi żmien sentejn minn meta jiġi magħruf li sar hłas skorrett jew żbaljat.

Kunsiderazzjonijiet

L-Ombudsman innota li l-individwu li ressaq l-ilment hass illi kien gie ggwidat hażin mill-Ministeru li min-naħa tiegħu messu informah li skont ir-regolamenti applikabbli l-allowance ma kinitx dovuta lilu. Peress li min ilmenta kien segwa l-proċedura tal-applikazzjoni korretta, li kienet giet approvata, ma kellux jiġi meqjus li rċieva allowance li ma kinitx awtorizzata.

L-Ombudsman saħaq li filwaqt li l-azzjoni biex jiġu rkuprati dawn il-flus min-naħa tal-Ministeru kienet legalment ġustifikata, din l-azzjoni setgħet titqies li mhix raġonevoli, mhix ekwa u mhux ġusta skont il-prinċipji ta' amministrazzjoni tajba li jehtieġu li d-deċiżjonijiet ikunu proporzjonali u ġusti.

Konkluzjoni u rakkomandazzjoni

L-Ombudsman ikkonkluda li l-azzjoni tal-Ministeru għall-irkupru tal-allowance kienet wahda li ma kinitx raġonevoli, mhux ġusta u żbaljata. Huwa rakkomanda li l-Ministeru jirtira t-talba tiegħu għal rifużjoni tal-ammont mitlub.

Fil-5 ta' Settembru 2025 il-Ministeru kkonċernat aċċetta r-rakkomandazzjoni tal-Ombudsman u giet implimentata.

Awtorità tad-Djar

Redeployment ta' impjegat jigi kkunsidrat bhala wiehed żbaljat

L-ilment

L-individwu li ressaq l-ilment kien jahdem fl-Awtorità tad-Djar u ilmenta li l-Awtorità kienet għamlet hatra fil-grad ta' Senior Officer mingħajr sejha formali għall-applikazzjonijiet. Huwa sostna li hu kien kwalifikat biex japplika iżda gie skartat minhabba li nġhatat preferenza lil persuna li ġiet trasferita minn entità pubblika oħra. Huwa qies dan bhala aġir ingust u diskriminatorju.

Il-fatti

Wara li dan l-Uffiċċju talab għal aktar informazzjoni mill-Awtorità tad-Djar, l-Uffiċċjal Kap Eżekuttiv ta' dak iż-żmien wieġeb li l-hatra kienet waħda fejn persuna tintbagħat tagħti s-servizzi tagħha f'post ieħor (redeployment) u li din l-azzjoni ġiet awtorizzata mid-Divizjoni għan-Nies u Standards fl-Uffiċċju tal-Prim Ministru. L-individwu li gie trasferit fil-fatt inħatar mingħajr sejha għall-applikazzjonijiet għaliex intqal li l-pożizzjoni ma kinitx waħda ġdida iżda waħda ta' trasferiment ta' rwol eżistenti.

Is-CEO spjega li l-impjegat li gie trasferit kellu esperjenza preċedenti fir-rwol u li l-individwu li ilmenta ma kienx jikkwalifika għall-pożizzjoni ta' Senior Officer. Ir-redeployment kien ġustifikat skont l-Artiklu 16 tal-Att dwar Servizzi ta' Impjieg u Tahriġ li jippermetti lill-impjegati jintbagħtu jadqu dmirijiethom f'post ieħor minhabba ristrutturar jew riorganizzazzjoni fi hdan entitajiet pubbliċi. Il-kunfidenzjalità ssemmiet bhala raġuni oħra għaliex ma nħargitx is-sejha għall-applikazzjonijiet peress li l-individwu li gie trasferit beda jahdem fl-uffiċċju tas-CEO.

Kunsiderazzjonijiet

Il-baži legali għar-redeployment giet eżaminata bir-reqqa. L-Artiklu 16(1) tal-Att iċċitat jippermetti redeployment meta l-impjegat jista' jitlef l-impjieg tiegħu minhabba ristrutturar jew riorganizzazzjoni. F'dan il-każ, it-trasferiment sar fuq talba għal trasferiment mill-individwu li sussegwentement gie trasferit għaliex talab hu stess biex jitlaq mill-entità pubblika fejn kien qed jaħdem. Din l-entità ma kinitx għaddejja minn ristrutturar. Fil-fatt, din l-entità pubblika talbet biex jintbagħtilha sostitut li jindika li ma kien hemm l-ebda telf ta' impjieg. Għalhekk, ir-redeployment ma kienx jissodisfa l-kriterji legali skont Artiklu 16(1) tal-Att dwar Servizzi ta' Impjieg u Tahrìg.

Konkluzjoni

L-Ombudsman ikkonkluda li l-Awtorità tad-Djar ikkawżat ingustizzja meta naqset milli tohroġ sejha għall-applikazzjonijiet, u ċaħdet lill-individwu li ressaq l-ilment u lill-impjegati ohra mill-opportunità li javvanzaw fil-karriera tagħhom. Il-baži legali tar-redeployment kienet żbaljata peress li ma kien hemm l-ebda ristrutturar jew riskju ta' telf ta' impjieg. L-individwu li gie redeployed kien talab volontarjament biex imur f'din l-Awtorità u x-xewqa tiegħu ntaqqgħet.

Il-hatra ffavorixxiet individwu li gie minn barra a skapitu tal-impjegati tal-Awtorità, u dgħajfet l-ekwità, il-ġustizzja u t-trasparenza. Għalkemm l-individwu li ressaq l-ilment talab li jithallas b'lura u jinghata l-aġġustamenti tal-pensjoni, l-Ombudsman ma qabilx għaliex ma kien hemm l-ebda garanzija li kieku kien hemm sejha ta' applikazzjonijiet, kien ikun hu li jintgħażel u jinghata din il-hatra.

L-Ombudsman ikkonkluda li l-individwu li gie trasferit u beda jaqdi dmirijietu f'din l-Awtorità kien gawda minn vantaġġ ingust fuq l-impjegati regolari tal-Awtorità u kien fixkel il-karriera tagħhom.

Pulizija tal-Immigrazzjoni Maltija

Applikazzjoni allegatament ingusta tal-limitazzjonijiet tal-Proċedura tax-Schengen

L-ilment

Ċittadin Ġermaniż ressaq ilment dwar l-applikazzjoni tal-limitazzjonijiet tas-soġġorn ta' Schengen li kienu ġew imposti mill-Pulizija tal-Immigrazzjoni Maltija fuq il-mara tiegħu li kienet Inġliża, minkejja li huma kienu qed jivvjaġġaw flimkien lejn Malta. Hu kellu ċittadinanza Ġermaniża u tal-Unjoni Ewropea, u martu hija ċittadina Inġliża u huma residenti fir-Renju Unit.

Il-fatti

L-ilment irrefera għall-informazzjoni mogħtija lill-Europe Direct Contact Centre li l-hekk imsejha limitazzjoni ta' soġġorn ta' 90 jum f'180 jum fiż-żona Schengen ma tapplikax għal membri tal-familja ta' ċittadini tal-UE meta dawn jivvjaġġaw flimkien f'pajjiż ta' Schengen minbarra dak tan-nazzjonalità taċ-ċittadin tal-UE. Il-Pulizija allegatament ma aċċettatx din il-pożizzjoni.

Il-Pulizija, wara li l-Ombudsman talab li jinghata tagħrif dwar dan il-każ, spjegat li ċ-ċittadini tar-Renju Unit huma kkunsidrati bħala ċittadini ta' pajjiżi terzi u għalhekk soġġetti għar-regoli tad-dhul u l-ħruġ ta' Schengen inkluża l-limitazzjoni ta' 90/180 jum. Il-Pulizija spjegat li mart l-individwu li ressaq l-ilment setgħet toqgħod f'Malta mingħajr viża biss jekk ma taqbix l-ammont ta' żmien ta' dan il-perjodu. Jekk dan il-perjodu jinqabeż, hi jkollha bżonn viża sakemm ma jkollhiex karta ta' residenza valida bħala membru tal-familja ta' ċittadin tal-UE. Il-Pulizija nnutat ukoll il-possibbiltà li hija setgħet tapplika għal karta ta' residenza skont l-Artikolu 10 tad-Direttiva 2004/38/KE li permezz tagħha kienet teżentaha mill-bżonn li jkollha viża meta tkun qed takkumpanja liċ-ċittadin tal-UE, jiġifieri f'dan il-każ, żewġha stess.

Konkluzjoni

L-Ombudsman ikkonkluda li l-Pulizija tal-Immigrazzjoni Maltija aġixxiet b'mod korrett meta ġibditlu l-attenzjoni dwar il-konsegwenzi jekk tinqabeż il-limitazzjoni ta' soġġorn ta' 90 jum mingħajr viża. Ċittadini tar-Renju Unit li huma membri tal-familja ta' ċittadini tal-UE għandhom id-dritt li jirrisjedu fi Stat Membru ieħor sa tliet xhur mingħajr formalitajiet għajr li jkollhom passaport jew karta tal-identità validi, iżda dan huwa soġġett għal viża tad-dhul sakemm ma jkollhiex karta ta' residenza valida.

Awtorità tal-Bini u l-Kostruzzjoni (BCA)

Eliminazzjoni ingusta minn Sejha għall-Applikazzjonijiet

L-ilment

Individwu ressaq ilment kontra l-Awtorità tal-Bini u l-Kostruzzjoni (BCA) wara li l-Awtorità ċaħdet l-applikazzjoni tiegħu għall-pożizzjoni ta' Chief Officer (Licensing and Permitting). Huwa allega li kien sofra minn att ta' amministrazzjoni hażina minhabba li l-applikazzjoni tiegħu għall-kariga ma gietx aċċettata għar-raġuni li hu ma kellux esperjenza biżżejjed fix-xogħol speċifiku tal-ħatra.

L-individwu li ressaq l-ilment ikkontesta din iċ-ċaħda internament iżda ġie infurmat li hu ma kellux l-għaxar snin esperjenza meħtieġa f'qasam relatat mal-pożizzjoni u għalhekk ma setax jitqies eliġibbli biex japplika.

Il-fatti

Wara li l-Ombudsman beda l-istharrig fuq il-każ, irċieva twegiba dwar dan l-ilment mill-Ministeru għall-Ġustizzja u r-Riforma tal-Industrija tal-Kostruzzjoni. Il-Ministeru tenna l-pożizzjoni dwar il-fatt li l-individwu li ilmenta ma kien jissodisfa l-kriterju ta' aktar minn għaxar snin esperjenza relattiva għal-liċenzjar u l-permessi kif meħtieġa fis-sejha għall-applikazzjonijiet.

Dan l-Uffiċċju investiga l-esperjenza tal-kandidat li fil-fatt inhatar f'din il-pożizzjoni. Dan l-individwu kien ġie impjegat mal-Awtorità aktar tard mill-individwu li ressaq l-ilment, u meta applika hu kellu biss sitt xhur esperjenza fl-industrija tal-kostruzzjoni. Minkejja dan, il-Ministeru kkunsidra li l-impjeg preċedenti tiegħu fl-amministrazzjoni tat-taxxa kienet tammonta bħala esperjenza fil-qasam tal-bini. Għall-kuntrarju ta' dan, l-individwu li ressaq l-ilment kien hađem hafna iktar fl-industrija tal-kostruzzjoni barra minn Malta. Mhux hekk biss, imma xogħlu

fl-Awtorità kien jikkonsisti fit-tmexxija tat-taqsimiet tal-liċenzjar, tal-edukazzjoni u tal-permessi tal-bini.

L-Ombudsman sostna illi li tqis bhala ekwivalenti l-amministrazzjoni tat-taxxa mal-liċenzjar u l-permessi tal-kostruzzjoni ma kienx raġonevoli minhabba li dawn iż-żewġ oqsma kienu fundamentalment differenti. Fid-deċiżjoni tagħha l-Awtorità kienet injorat l-esperjenza estensiva tal-individwu li ressaq l-ilment.

Konkluzjoni u rakkomandazzjoni

L-Ombudsman sab li l-individwu li ressaq l-ilment kien sofra ingustizzja. Ma kienx ġustifikat il-fatt li l-applikazzjoni ta' dan l-individwu kienet tqieset bhala mhux eliġibbli u ġie miċhud milli joqgħod għall-intervista tal-għażla abbażi ta' interpretazzjoni stretta u mgħawwġa tar-rekwiżit dwar l-esperjenza fil-qasam relatat. L-esperjenza tiegħu fil-kostruzzjoni u l-liċenzjar kienet direttament rilevanti u sinifikanti għar-rwol li jehtieġ regolamentazzjoni serja minhabba t-thassib dwar is-sigurtà. Għal din il-kariga l-individwu li ilmenta kien ġie skwalifikat ingustament u b'mod mhux korrett.

L-Ombudsman irrakkomanda li l-proċess tal-għażla għall-pożizzjoni ta' Chief Officer (Licensing and Permitting) jiġi annullat, u minflok tinhareġ sejha ġdida għall-applikazzjonijiet billi tittiehed konjizzjoni ta' dawn il-kunsiderazzjonijiet u jerga' isir proċess tal-għażla mill-ġdid.

Identità

Ilment dwar ħlas li sar lir-Registru Pubbliku għal riċerki magħmula

L-ilment

L-individwu li ressaq l-ilment kien mar personalment fl-uffiċini ta' Identità biex jordna li jsirulu riċerki fuq kuntratti ta' fidi ta' ċens relatati ma' hmistax-il persuna, bil-għan li jsib il-kuntratti tagħhom li kienu saru mal-Awtorità tad-Djar. Minkejja li wera l-kuntratt personali tiegħu biex jispjega eżattament x'ried u x'kien jeħtieg, ir-rizultat ma kienx sodisfaċenti. Dan għaliex ma harget l-ebda informazzjoni fuq għaxra mill-persuni identifikati minnu, u l-hamsa l-oħra ma kinux il-persuni li hu talab riċerka dwarhom, kif ukoll ġew inkluzi dokumenti li hu qatt ma kien talab. Għalhekk talab li jingħata l-ħlas lura, iżda l-Aġenzija ċaħdet it-talba tiegħu.

Il-pożizzjoni tal-Aġenzija

L-Aġenzija sostniet li meta l-individwu li ressaq l-ilment talab għar-riċerki in kwistjoni, kienet ingħatatlu spjegazzjoni dettaljata dwar it-tifsir tal-kategoriji tar-riċerki, spjega ġenerali fil-qosor dwar x'jinvolvu d-dokumenti, kif ukoll informazzjoni oħra relatata mal-ipproċessar tar-riċerki, u li hu kkonferma ripetutament li ried biss Noti ta' Fidi. Imbagħad iffirma d-dokumenti meħtieġa, u b'hekk ikkonferma li s-search orders tiegħu kienu jkopru biss Noti ta' Fidi. Meta huwa ilmenta mal-Aġenzija, għall-fini ta' verifiki ulterjuri din irreviediet u eżaminat bir-reqqa kull waħda mit-tfittxijiet li kienu ġew ordnati minnu. Hawnhekk irriżulta li kienu ġew mitluba biss Noti ta' Fidi, u li dawn kollha kienu inħargulu. Sussegwentement, l-Aġenzija għamlet tfittxija taħt il-heading 'Trasferimenti', u minn din il-kategorija irriżultaw in-noti li kien jixtieq l-individwu li ilmenta.

Skont l-Aġenzija, ir-riċerki saru eżatt skont il-parametri indikati mill-individwu li ilmenta, u l-kuntratti li kien qed ifittex fil-fatt jaqgħu taħt il-kategorija Trasferimenti, mhux Fidi.

Kunsiderazzjonijiet

Fl-ilment tiegħu lil dan l-Uffiċċju, min ilmenta sostna li hu kien mar l-Aġenzija personalment proprju sabiex, permezz tal-kuntratt personali tiegħu, juri eżatt x'riċerki xtaq li jsiru, u li n-noti u l-kuntratti li huwa kellu bżonn sabhom aktar tard mir-Registru tal-Artijiet, u li għalihom kien hallas u għamel spejjeż oħra. Mill-banda l-oħra, skont l-Aġenzija, dakinhar li l-individwu mar biex jordna r-riċerki, hu kien ġie mogħti spjegazzjoni fid-dettall dwar it-tipi ta' riċerki, u li kien hu stess li ordna biss Noti ta' Fidi.

Mill-investigazzjoni li għamel dan l-Uffiċċju, deher illi, probabbilment, dak li ġara meta min ilmenta mar sabiex jordna r-riċerki mir-Registru Pubbliku, fis-Sezzjoni tar-Riċerki, kien riżultat ta' nuqqas ta' ftehim bejn il-partijiet: l-individwu li ressaq l-ilment wera l-kuntratt personali tiegħu sabiex juri b'mod ċar x'tip ta' kuntratti kien qed ifittex iżda baqa' jirreferi għalihom bhala kuntratti ta' fidi ta' ċens, filwaqt illi teknikament, dawn kienu jaqgħu taħt il-kategorija 'trasferimenti'. Ir-riċerka ġiet irreġistrata u ipproċessata taħt il-kategorija ta' Fidi, mentri fil-fatt din kellha ssir taħt 'Trasferimenti'.

Konkluzjoni u rakkomandazzjoni

Mill-verifiki li għamlet l-Aġenzija wara li kien tressaq dan l-ilment magħha, irriżulta li n-Noti mixtieqa minn dan l-individwu ġew identifikati meta t-ftitxija saret għal 'Trasferimenti'. Għalhekk, li kieku r-riċerka saret mill-ewwel taħt din il-kategorija, huwa kien ikollu r-riżultat mixtieq. Iżda deher li probabbilment dakinhar kien hemm xi nuqqas ta' ftehim u r-riċerka saret taħt il-kategorija żbaljata.

Fid-dawl taċ-ċirkostanzi tal-każ, l-ilment ġie sostnut u saret rakkomandazzjoni biex l-Aġenzija tirrifondi l-ispejjeż imhallsa mill-individwu li ressaq l-ilment għar-riċerki in kwistjoni, dan wara li ssir il-verifika meħtieġa tal-ammont skont l-irċevuti preżentati.

L-eżitu

Fis-17 ta' Marzu 2025, Identità informat lil dan l-Uffiċċju li aċċettat ir-rakkomandazzjoni tiegħu u giet implimentata.

Kunsill Lokali San Ġwann

Ilment dwar ħsara kkawżata lil vettura b'riżultat ta' ħofra fit-triq

L-ilment

Fil-11 ta' Frar 2023, it-tyre tal-vettura tal-persuna li ressqet l-ilment ġarrbet ħsara wara li dahlet f'ħofra fonda fi Triq Sliema, il-Kappara. Il-persuna li ilmentat talbet li tinghata kumpens mill-Kunsill Lokali ta' San Ġwann, iżda din it-talba giet miċhuda, bil-Kunsill jattribwixxi l-ħofra għall-kundizzjonijiet ħżiena tat-temp li ma kellux kontroll fuqhom u sostna li l-Kunsill ma jikkunsidrax talbiet bħal dawn. Min-naħa tagħha, il-persuna li ilmentat sostniet li l-ħsara kienet saret b'riżultat ta' nuqqas ta' manutenzjoni tat-triq, u mhux tal-kundizzjoni tat-temp.

Il-pożizzjoni tal-Kunsill Lokali ta' San Ġwann

Il-Kunsill irrikonoxxa r-responsabbiltà tiegħu għat-triq, iżda argumenta li l-ħofra kienet saret b'riżultat ta' kundizzjonijiet ħżiena tat-temp wara l-Maltempata Helios u minhabba għargħar qawwi, u ċaħad li kien hemm xi negliġenza min-naħa tiegħu. Il-Kunsill qal ukoll li t-tiswijiet saru minnufih malli l-kundizzjonijiet tat-temp ippermettew li jsir dan u li l-Kunsill kien issodisfa l-obbligi kollha tiegħu.

Kunsiderazzjonijiet

Wara investigazzjoni dwar każ separat li jinvolvi l-istess Kunsill Lokali, id-Divizjoni tal-Gvern Lokali ħarġet Ċirkulari fit-2 ta' April 2024 li tistabbilixxi proċedura standard biex il-Kunsilli Lokali kollha jittrattaw talbiet għal rimedju b'mod konsistenti. Il-proċedura tirrikjedi li min jilmenta għandu jissottometti dokumentazzjoni relevanti, inkluż rapport tal-pulizija u, fejn applikabbli, rapport mediku minn ċentru tas-saħha, u wara li l-Kunsill jirrevedi l-evidenza jiehu deċiżjoni. Ghalkemm din iċ-Ċirkulari kienet għadha mhux fis-seħh meta ġara l-każ in eżami, kienet diġà inħarġet gwida preċedenti mill-Bord tal-Gvern Lokali għall-Kunsilli Lokali kollha

permezz ta' direttiva datata 25 ta' Frar 2015. Din kienet tipprovdi linji gwida dwar kif għandhom jiġu trattati talbiet għal danni kkawżati mill-kundizzjoni tat-toroq. Minkejja dan, il-Kunsill Lokali ta' San Ġwann naqas milli jipprovdi l-Minuti li juru li t-talba tal-persuna li ressqet l-ilment għet diskussa b'mod xieraq qabel ma għet miċhuda, u aktar tard il-Kunsill ammetta li jista' ikun li din kienet għet trattata b'mod informali. Fil-fatt, it-talba kienet għet miċhuda unilateralment mis-Segretarju Eżekuttiv.

Dwar l-obbligu tas-sewwieqa li jsuqu bl-attenzjoni dovuta, dan l-Uffiċċju ma sab l-ebda evidenza ta' xi negliġenza jew veloċità eċċessiva min-naħa tal-persuna li ilmentat. It-talba tagħha kienet sostnuta b'rirtratti, rapport tal-pulizija, irċevuta u rapport tar-roadside assistance, u stqarret li hi kienet qed issuq bil-mod u li la setgħet tara u lanqas tevita l-ħofra b'mod sigur minħabba nuqqas ta' viżibilità.

Ir-ritratti kienu juru li l-hofra kienet ta' riskju għas-sigurtà u li qabel kienet diġà saret xi tiswija (patching) fiha, li tissuggerixxi manutenzjoni mhux adegwata jew tiswijiet difettużi. Anke jekk ix-xita kkontribwiet biex tiffurma l-hofra, dan seta' kien b'riżultat ta' tiswijiet ta' livell baxx, u r-responsabbiltà ta' dan kienet baqgħet tal-Kunsill. Id-dikjarazzjoni tal-Kunsill li ma jikkunsidrax talbiet għal kumpens bħal dawn tissuggerixxi li qed tiġi addottata policy ta' rifjut ġenerali, li tmur kontra l-prinċipji ta' amministrazzjoni tajba.

Konklużjoni u rakkomandazzjonijiet

Il-konklużjoni ta' dan l-Uffiċċju f'dan il-każ kienet ibbażata fuq dak li tqies bħala xieraq u ġust. Fl-opinjoni ta' dan l-Uffiċċju, l-incident ma għex ikkawżat minħabba negliġenza tal-persuna li ressqet l-ilment u li l-Kunsill naqas milli jevalwa t-talba tagħha b'mod xieraq, billi b'mod iġust attribwixxa l-ħsara għall-kundizzjonijiet tat-temp mingħajr ma qies il-fatturi kollha. L-eżistenza tal-hofra qatt ma għet ikkontestata, u ċ-ċittadini għandhom aspettattiva leġittima u raġonevoli li t-toroq pubbliċi jinżammu fi stat tajjeb u sigur. Hija r-responsabbiltà tal-Kunsill Lokali li jiżgura li t-toroq taħt il-ġurisdizzjoni tiegħu jkunu siguri u miżmuma tajjeb. Din ir-responsabbiltà tingħata importanza ewlenija fl-Att dwar il-Gvern Lokali. Il-Kunsill ma jistax jevita milli jerfa' ir-responsabbiltajiet tiegħu billi jsostni u jargumenta favur tiegħu stess mingħajr ma jikkunsidra b'mod xieraq il-merti tal-każ, partikolarment fid-dawl tad-dmirijiet legali tiegħu u tal-fiducja mogħtija lill mill-elettorat lokali.

L-ilment ġie sostnut u dan l-Uffiċċju rakkomanda li l-Kunsill Lokali ta' San Ġwann għandu:

- (i) jevalwa t-talbiet għal kumpens fuq il-merti tagħhom skont il-proċeduri stabbiliti u jikkunsidrahom b'għudizzju tajjeb;
- (ii) jadotta aġir li huwa aktar proattiv billi jwettaq spezzjonijiet regolari tat-toroq, tal-bankini u tal-passaġġi taht il-ġurisdizzjoni tiegħu sabiex jiżgura li dawn jinżammu f'kundizzjoni tajba, flimkien ma' tiswijiet f'waqthom tal-ħsarat li jiġu identifikati biex jiġi evitat aktar deterjorament jew riskju għall-pubbliku; u
- (iii) jirrimborża lill-persuna li ilmentat għall-ispejjeż tat-tyre li biddlet.

L-eżitu

Fl-4 ta' Ġunju 2025, il-Kunsill Lokali ta' San Ġwann informa lil dan l-Uffiċċju li ma qabilx mar-rakkomandazzjonijiet tiegħu. L-Ombudsman ressaq il-kwistjoni għall-attenzjoni tal-Prim Ministru fit-13 ta' Ġunju 2025. Minħabba li dan l-Uffiċċju ma rċieva l-ebda reazzjoni, fil-5 ta' Awwissu 2025, l-Ombudsman baġhat l-Opinjoni Finali tiegħu lill-Ispeaker tal-Kamra tad-Deputati għall-attenzjoni tal-Kamra tad-Deputati.

Infrastructure Malta

Ilment dwar ħsara kkawżata lil vettura b'rizultat ta' ħofra fit-triq

L-ilment

L-individwu li ressaq l-ilment, allega li fil-11 ta' Frar 2023 għall-habta tal-11:30 ta' filgħaxija, waqt li kien qed isuq fi Triq il-Missjunarji Maltin, il-Mosta, daħal f'ħofra mimlija bl-ilma tax-xita li ma kinitx tidher, u din ikkawżatlu ħsara fir-rim u fit-tyre tal-vettura tiegħu. Huwa talab lil Infrastructure Malta (l-Aġenzija) biex thallsu għall-ispejjeż li għamel, iżda t-talba tiegħu giet miċhuda abbażi tal-fatt li t-trinka li kkawżat l-incident kienet saret minn entità privata biex issir il-konnessjoni meħtieġa għal dar privata. L-individwu li ilmenta sostna li t-triq hija wahda arterjali u taqa' taht ir-responsabbiltà tal-Aġenzija, u għalhekk din kellha tiżgura li kwalunkwe xogħol li sar fit-triq kien skont l-istandards meħtieġa.

Il-pożizzjoni ta' Infrastructure Malta

Infrastructure Malta qalet li mhijiex responsabbli għall-ħruġ ta' permessi jew għas-sorveljanza tax-xogħlijiet fit-toroq, peress li din taqa' taht ir-responsabbiltà ta' Transport Malta (TM/l-Awtorità). Ix-xogħlijiet f'dan il-każ kienu jikkonsistu fi trinka għal konnessjoni ta' dar privata, u TM ikkonfermat li ma kien inħareġ l-ebda permess, u għalhekk ix-xogħol sar mingħajr l-awtorizzazzjoni meħtieġa. L-Aġenzija sostniet li x-xogħlijiet ma ġewx ordnati minnha, u għalhekk ma setgħetx tikkumpensa lill-individwu li ressaq l-ilment, u lanqas ma setgħet tiehu azzjoni kontra l-entità privata – li f'dan il-każ ma kinitx identifikata – għax ma għandiex funzjoni regulatorja.

TM kkonfermat li x-xoghlijiet kienu saru minghajr permess, u li l-kuntratturi li huma irregistrati magħha huma koperti b'polza ta' assigurazzjoni u huma suġġetti għal multa ta' €500 f'każ ta' xoghlijiet li mhumiex awtorizzati. Iżda f'dan il-każ, ix-xogħol fit-triq ma ġiex innutat minnha jew irrappurtat lilha, u għalhekk TM ma setghetx tidentifika min wettqu. TM stqarret li l-Awtorità saret taf b'dan il-każ biss permezz ta' u skont l-ilment imressaq.

Kunsiderazzjonijiet

L-Aġenzija spjegat li talbiet għall-hlas ta' danni jiġu diskussi f'laqgħa tal-Claims Committee u li r-risposta tintbagħat immedjatament lill-applikant permezz ta' email. Dan l-Uffiċċju nnota li minkejja li waslitilha t-talba tal-individwu li ressaq l-ilment, biex jingħata kumpens għall-hsara li ġarrab b'riżultat tax-xoghlijiet mhux awtorizzati li saru fi triq taht ir-responsabbiltà tagħha, l-Aġenzija ma hadet l-ebda azzjoni ulterjuri apparti milli kkomunikat id-deċiżjoni tagħha. Dan l-Uffiċċju osserva li kien ikun aktar xieraq kieku l-Aġenzija hadet inizjattiva biex isiru verifiki addizzjonali bil-għan li tiġi identifikata l-entità privata li wettqet ix-xoghlijiet minghajr permess. Anke jekk ma għandhiex funzjoni regolatorja, l-Aġenzija setgħet tinforma lil Transport Malta dwar dak li sehħ sabiex tiġi eżaminata xi forma ta' azzjoni possibbli, inkluż permezz ta' rapport lill-pulizija. Iżda TM ma kinitx konxja tal-każ u kkonfermat li saret taf bih permezz tal-ilment imressaq f'dan il-każ.

Fir-rigward tar-responsabbiltà tas-sewwieq, dan l-Uffiċċju rrikonoxxa l-obbligu generali tas-sewwieqa li jsuqu b'attenzjoni u b'diligenza raġonevoli. Madankollu, f'dan il-każ partikolari, l-individwu li ilmenta iddikjara li ma setax jevita l-hofra peress li kienet mimlija bl-ilma tax-xita u għalhekk ma kinitx tidher. Ġie innutat ukoll li l-Aġenzija qatt ma attribwiet xi forma ta' htija jew negligenza lil min ilmenta dwar dan l-inċident.

Konklużjoni u rakkomandazzjonijiet

L-Aġenzija qatt ma kkontestat l-eżistenza tal-hofra msemmija jew allegat negligenza min-naħa tal-individwu li ressaq l-ilment. Il-hofra kienet hemm, u ma setgħetx tiġi evitata għaliex ma kinitx tidher bil-lejl u kienet mgħottija bl-ilma tax-xita. Fl-opinjoni ta' dan l-Uffiċċju, l-inċident ma kienx minħabba traskuraġni jew negligenza ta' min ilmenta. Kull min jagħmel użu mit-toroq pubbliċi għandu aspettattiva legittima u raġonevoli li t-toroq jinżammu f'kundizzjoni tajba, u li l-użu tagħhom ma jwassal għall-ebda riskju, spiża jew inkonvenjent bla bżonn.

It-triq in kwistjoni hija wahda arterjali u taqa' taht ir-responsabbiltà ta' Infrastructure Malta, li tibqa' responsabbli għall-manutenzjoni tagħha anke meta l-ħsara tkun saret bix-xogħol ta' terzi, kemm jekk tali xogħol ikun awtorizzat u anke jekk ma jkunx. Id-deċiżjoni tal-Aġenzija li ma tikkumpensax lill-individwu li ressaq l-ilment ma kinitx ġusta.

L-ilment ġie sostnut u ġie rakkomandat li Infrastructure Malta: teżamina t-talbiet skont iċ-ċirkostanzi u mhux titrasferixxi r-responsabbiltà tagħha fuq min ikun wettaq ix-xogħol; tfittex li tidentifika lil min ikun wettaq xogħlijiet mhux awtorizzati; u tirrimborża l-ispejjeż li saru mill-individwu li ressaq l-ilment.

L-eżitu

Fis-27 ta' Mejju 2025, Infrastructure Malta informat lil dan l-Uffiċċju li r-rakkomandazzjonijiet kollha ġew implimentati: l-individwu li ressaq l-ilment thallas tal-ispejjeż; l-Aġenzija ser tibqa' kkommissa li tittratta bir-reqqa każijiet bħal dawn; u se tkompli tagħmel użu siewi mill-ghodda kollha disponibbli li għandha sabiex jiġu stabbiliti l-fatti meħtieġa.

Ministeru tax-Xoghlijiet Pubbliċi u Ppjanar

Allegazzjoni ta' trattament ingust mhux sostanzjat

L-ilment

L-individwu li ressaq l-ilment applika għall-kariga ta' Maniġer tal-Operazzjonijiet f'dipartiment tal-Gvern. Huwa naqas milli jikseb biżżejjed marki fl-intervista għall-għażla u allega li ma kienx ġie trattat b'mod ekwu. Hu sostna li l-marki baxxi mogħtija lilu ma kinux jirrapprezentaw b'mod preċiż l-esperjenza u l-kwalifiki estensivi tiegħu. Huwa ressaq petizzjoni lill-Kummissjoni dwar is-Servizz Pubbliku (PSC) li min-naħa tagħha ma annullatx ir-riżultat tal-bord tal-għażla.

Il-fatti

L-individwu li ressaq l-ilment sostna li r-riżultat ma kienx jirrifletti l-kontribut sinifikanti u r-responsabbiltajiet li kellu fit-taqsimha inkluż il-hidma maniġerjali fil-weekends u l-festi pubbliċi. Huwa saħaq li kien hemm diskrepanza bejn ir-rimarki li saru dwaru fl-intervista u l-valutazzjonijiet tal-prestazzjoni tiegħu li wrew livell għoli ta' professjonalità fuq il-post tax-xogħol. Il-PSC qabel mal-bord tal-għażla li l-individwu li ilmenta ma weriex li għandu l-għarfien jew il-kompetenza adegwati għal dan ir-rwol.

L-Ombudsman talab u nġhata dokumentazzjoni komprensiva inklużi l-kriterji tal-bord, il-marki, il-mistoqsijiet tal-intervista u n-noti. Il-bord kien unanimu fid-deċiżjoni tiegħu u qabel li l-individwu li ressaq l-ilment ma laħaqx il-livell meħtieġ. Kien minnu li fil-valutazzjoni tiegħu l-bord kellu element qawwi ta' kriterji sugġettivi. Madanakollu nstab ukoll li l-valutazzjoni kienet ibbażata fuq kriterji stabbiliti minn qabel u kienet trasparenti u koerenti.

Kunsiderazzjonijiet

L-Ombudsman saħaq li r-rwol tal-bord tal-ghażla kien li jevalwa l-kandidati skont il-kompetenza u l-integrità tagħhom, u li d-deċiżjonijiet tal-bord ma setgħux jigu kkontestati mingħajr evidenza ċara ta' negliġenza. Il-kriterji suġġettivi, filwaqt li huma inqas trasparenti, huma meħtieġa għall-valutazzjoni tal-kwalitajiet ta' tmexxija. Ma kien hemm l-ebda evidenza li l-kriterji kienu mfasla biex jiffavorixxu xi kandidat jew li l-valutazzjoni tal-individwu li ressaq l-ilment ma kinitx ġusta u imparzjali.

Konkluzjoni

Għalkemm l-individwu li ressaq l-ilment ma qabilx mal-marki li ngħatawlu, ma nstabet ebda evidenza oġġettiva li indikat xi irregolarità, preġudizzju jew negliġenza. Konsegwentement, l-Ombudsman ma laqax l-ilment u qabel mar-riżultat tal-proċess tal-ghażla.

Ministeru għall-Wirt Nazzjonali, l-Arti u l-Gvern Lokali

L-Azzjoni Kattolika Maltija eskluża minn għotja ta' assistenza għall-istampar tal-gazzetta 'Il-Lehen'

L-ilment

L-Azzjoni Kattolika Maltija (AKM) ressqet ilment fejn sostniet li l-Ministeru għall-Wirt Nazzjonali, l-Arti u l-Gvern Lokali qassam għotjiet lil diversi media houses iżda f'dan il-proċess eskluda l-gazzetta 'Il-Lehen' ippubblikata mill-AKM. Dawn l-għotjiet kienu għajnuniet tal-gvern maħsuba biex jassistu lill-pubblikaturi tal-gazzetti biex ikopru l-ispejjeż tal-pubblikazzjoni. Min-naħa tagħha l-AKM kienet diġà ppruvat issolvi din il-kwistjoni mal-Ministeru mingħajr ebda suċċess.

Il-fatti

Wara li l-Ombudsman s'tharreg din il-kwistjoni u talab l-informazzjoni meħtieġa, il-Ministeru kkonferma li kienu nġataw għotjiet lil sitt media houses iżda mhux lill-għaqda li ressqet l-ilment. Inghad li kien ġie ffirmat ftehim formali bejn dawn il-media houses u l-Ministeru. Dan il-ftehim kellu l-għan li jippromwovi l-ġurnaliżmu, il-libertà tal-espressjoni u jkopri parti mill-ispejjeż tal-ġurnaliżmu stampat. Il-Gvern impenja ruħu li jalloka l-ammont ta' €500,000 fis-sena, imqassam b'mod proporzjonat skont l-ispejjeż tal-istampar u n-numru ta' impjegati.

Ir-raġuni għad-deċiżjoni tal-Ministeru li jeskludi lill-AKM kienet li l-għotja kienet riservata għal-media houses li jirrappurtaw aħbarijiet kurrenti u 'Il-Lehen' ma kinitx meqjusa li tippubblika aħbarijiet kurrenti iżda artikli dwar l-istil tal-hajja u l-opinjoni. Il-Ministeru ma kkunsidrax dan tal-aħħar bħala ġurnaliżmu. Intqal ukoll li 'Il-Lehen' tiġi stampata darba fil-ġimgħa kull nhar ta' Hadd u għalhekk ma tikkwalifikax bħala gazzetta li tippubblika aħbarijiet kurrenti.

Kunsiderazzjonijiet u kummenti

L-Ombudsman irrikonoxxa l-għan iddikjarat tal-Gvern li jgħin lill-media houses li, bla dubju, huwa għan utli u legittimu. Madankollu, ma setgħux jiġu aċċettati r-raġunijiet mogħtija għall-esklużjoni tal-AKM, l-għaqda li ressqet l-ilment, jiġifieri li 'Il-Lehen' ma tippubblikax aħbarijiet kurrenti għax tiġi ppubblikata darba fil-gimgha. L-Ombudsman innota li l-gurnaliżmu huwa aktar wiesgħa minn sempliċi aħbarijiet kurrenti u li l-gazzetti li jiġu stampati kull gimgha anke jekk limitati fil-kontenut tal-aħbarijiet kurrenti tagħhom, xorta jaqgħu taħt il-kappa ta' 'gurnaliżmu'. Il-ftehim jishaq li l-appoġġ kien ser jingħata lill-media houses u, għalhekk, il-media houses kollha għandhom jiġu inklużi u jibbenefikaw minn din l-għotja.

Il-gazzetta tal-għaqda li ilmentat ilha tiġi ppubblikata mill-1928 u l-kontenut tagħha huwa fondat fuq it-tagħlim Kattoliku. Fil-fatt, mill-Gvern hija rikonoxxuta uffiċjalment bħala gazzetta. Il-libertà tal-espressjoni, li l-Gvern ried jippromwovi, kellha tiġi estiża wkoll għal din il-pubblikazzjoni Kattolika.

L-Ombudsman innota li l-esklużjoni ta' din il-pubblikazzjoni Kattolika mill-għajjnuna tal-gvern filwaqt li jiġu appoġġjati media houses oħra bi ftit jew xejn konnessjoni mal-fidi Kattolika jew il-moralità Nisranija, tqajjem thassib. Il-protezzjoni Kostituzzjonali kontra d-diskriminazzjoni tapplika mhux biss għal individwi iżda wkoll għal entitajiet legali bħall-AKM. Iċ-ċaħda tal-Gvern li jipprovi appoġġ finanzjarju lill-pubblikazzjoni tal-AKM ma kienx ġustifikat u kien diskriminatorju, barra li kien ukoll nieqes minn kriterji oġġettivi għall-esklużjoni.

Id-deċiżjoni tal-Ministeru tidher li ġiet ibbażata fuq definizzjoni ristretta ta' gurnaliżmu li huwa ffukat fuq grajjiet kurrenti li teskludi l-kontenut reliġjuż u spiritwali. Din l-esklużjoni tista' tidher li hija forma ta' ċensura li tillimita l-aċċess pubbliku għal perspettivi reliġjużi u morali li huma rikonoxxuti fil-Kostituzzjoni u huma ta' interess għall-pubbliku Malti.

Konklużjoni u rakkomandazzjoni

L-Ombudsman ikkonkluda li l-Gvern irid jirrispetta l-libertà tal-espressjoni u għalhekk għandu l-obbligu li jipprovdi assistenza finanzjarja lill-gazzetta tal-AKM. L-AKM, bhala organizzazzjoni rreġistrata li ma topperax bi qliegħ (non-profit), tiffaċċja spejjeż sinifikanti ta' publikazzjoni u li jiġġustifikaw appoġġ. F'dan il-każ il-prinċipju għal trattament ugwali kellu jiġi applikat u l-Gvern għandu jevita li johloq anomaliji jew xi trattamenti diskriminatorji.

L-Ombudsman sostna dan l-ilment u rakkomanda li l-Ministeru jipprovdi għajjnuna finanzjarja lill-AKM skont il-ftehim iffirmit mal-media houses l-oħra.

L-eżitu

Il-Ministeru min-naħa tiegħu ma implimentax din ir-rakkomandazzjoni. Għalhekk ir-rapport intbagħat għall-attenzjoni tal-Prim Ministru, iżda baqgħet ma ttiehdet ebda azzjoni min-naħa tal-Gvern. Fid-9 ta' Ottubru 2025, ir-Rapport intbagħat lill-iSpeaker u tqiegħed fuq il-Mejda tal-Kamra tad-Deputati.

REWS

L-aċċess pubbliku għall-kundizzjonijiet ta' bejgħ ta' ċilindri tal-gass GPL

L-ilment

L-individwu li ressaq l-ilment joqgħod viċin hanut li jinsab fil-livell tat-triq li permezz tal-attività kummerċjali tiegħu fost affarijiet oħra jbiegħ ukoll iċ-ċilindri tal-gass (Gass Petroleum Likwefatt (GPL)). Minhabba n-natura perikoluża u volatili tal-GPL, l-individwu li ilmenta kellu tħassib serju dwar is-saħħa u s-sigurtà marbuta mal-attività ta' dan il-hanut. Peress li l-attività hija regolata mir-REWS, huwa kiteb lir-Regolatur fejn:

- a) talab li jingħata kopja tal-permess mogħti lill-hanut inkluż l-eżitu ta' kwalunkwe case study; u
- b) talab spjegazzjoni dwar għaliex ir-residenti li huma direttament affettwati minn din l-attività ma ġewx infurmati li għet sottomessa applikazzjoni għall-finijiet tal-hruġ ta' permess għall-bejgħ ta' ċilindri tal-gass GPL.

Peress li l-email tiegħu mibgħuta lir-REWS baqgħet mingħajr twegiba, huwa pproċeda biex iressaq ilment ma' dan l-Uffiċċju fejn talab li r-Regolatur jipprovdi risposta sodisfaċenti.

Il-fatti

Wara l-intervent ta' dan l-Uffiċċju, l-individwu li ressaq l-ilment ingħata twegiba uffiċjali mir-REWS, fejn fost affarijiet oħra ġie infurmat li s-sid tan-negożju kellu Awtorizzazzjoni uffiċjali mahruġa mir-Regolatur biex ibiegħ ċilindri tal-GPL minn punt fiss ta' bejgħ. Ir-Regolatur elabora li sabiex jikseb l-Awtorizzazzjoni msemmija, l-applikant kellu jissodisfa numru ta' kundizzjonijiet inkluż il-preżentazzjoni ta' rapporti tekniċi, il-kisba ta' permess tal-ippjanar, l-ghoti ta' garanzija bankarja, kopertura tal-assigurazzjoni u li jissottometti rapport annwali. L-individwu li

ilmenta nghata wkoll kopja tal-Kampjun tal-Kundizzjonijiet ta' Awtorizzazzjoni Ġenerali għall-Attività tal-Bejgħ bl-Imnut ta' Ċilindri Mimlijin bil-GPL minn Punt Fiss ta' Bejgħ. Madankollu, l-individwu li ressaq l-ilment ma kienx sodisfatt bit-tweġiba mogħtija lilu u talab lil dan l-Uffiċċju biex jinvestiga l-kwistjonijiet li ġibed l-attenzjoni għalihom fl-ilment tiegħu.

L-aktar żewġ punti ewlenin ta' tħassib għall-individwu li ressaq l-ilment kienu li:

- a) l-pubbliku iġenerali ma kellu ebda forma ta' aċċess għall-kundizzjonijiet tal-Awtorizzazzjoni; u
- b) l-pubbliku iġenerali ma nghatax l-opportunità li jagħmel rappreżentazzjonijiet qabel ma tingħata jew tiġġedded l-Awtorizzazzjoni.

L-awtorizzazzjoni

Il-bejgħ ta' ċilindri mimlija bil-GPL minn punt fiss ta' bejgħ jeħtieġ Awtorizzazzjoni. Il-fornitur li jingħata l-Awtorizzazzjoni għandu jissodisfa kwalunkwe kundizzjoni li hija speċifikata fl-Awtorizzazzjoni nnifisha, kif ukoll dawk li jinsabu fir-Regolamenti dwar is-Suq tal-Gass Petroleum Likwefatt u kwalunkwe liġi oħra. Il-liġi tirrikjedi wkoll li r-Regolatur jimponi aktar kundizzjonijiet fuq il-fornitur inklużi dawk relattivi għal "*... il-konvenjenza tal-facilità fir-rigward ta' sigurtà, saħħa, sigurezza, sustanzi perikolużi, ambjent, użu tal-art u htigiet tal-ippjanar*"¹.

Ir-Regolatur informa lil dan l-Uffiċċju li l-liġi ma titlobx li l-Kundizzjonijiet ta' Awtorizzazzjoni marbuta ma' fornitur speċifiku jkunu pubbliċi – għalhekk dawn m'humiex aċċessibbli. Ġie infurmat ukoll li jekk membru tal-pubbliku jixtieq ikollu aċċess għall-kundizzjonijiet imsemmija, ikun jeħtieġ li ssir talba għal-Libertà tal-Infommazzjoni (FOI) li min-naħa tagħha tkun soġġetta għal kunsiderazzjonijiet tal-GDPR. Dan l-Uffiċċju josserva li filwaqt li t-talbiet għall-FOI huma mezz li permezz tiegħu wiehed jista' jikseb l-infommazzjoni li jeħtieġ, dawn huma mxekkla b'limitazzjonijiet sinifikanti. L-effettività ta' din l-ghodda tista' tiġi kompromessa jekk tiġi soġġetta għal użu żbaljat.

Dan l-Uffiċċju jinnota wkoll, li filwaqt li l-fornitur awtorizzat għandu jirrispondi lir-Regolatur, dan tal-aħħar għandu, għall-inqas fit-teorija, jirrispondi lill-pubbliku. Huwa imperattiv li fl-interess tat-trasparenza u s-serħan il-moħħ tal-komunità u

1 Regolament 10(2)(g) tas-Suq tal-Gass Petroleum Likwefatt (L.S. 545.20).

tal-pubbliku ingenerali li l-Kundizzjonijiet ta' Awtorizzazzjoni fl-intier tagħhom ikunu aċċessibbli għall-pubbliku. Wiehed irid iżomm f'rasu wkoll il-htieġa li dawn ikunu aċċessibbli għal partijiet terzi sabiex ikunu f'qagħda li jistgħu jirrappurtaw ksar tal-istess kundizzjonijiet u jressqu ilmenti. Kif inhuma l-affarijiet bħalissa, kwalunkwe parti interessata tithalla mingħajr ebda informazzjoni dwar il-kundizzjonijiet speċifiċi (li jorbtu lill-fornituri awtorizzati) li jirregolaw il-bejgħ ta' dan il-prodott tant perikoluż.

Fir-rigward tal-kwistjoni tar-rappreżentazzjonijiet, fit-tweġibiet tagħha lil dan l-Uffiċċju, ir-REWS irreferiet għall-proċeduri tal-permess tal-ippjanar li jippermettu rappreżentazzjonijiet minn persuni jew organizzazzjonijiet meta dawn il-permessi jkunu qed jiġu ipproċessati. Dan l-Uffiċċju jinnota li filwaqt li hemm xi elementi li jikkonċidu parzjalment bejn permess tal-ippjanar u l-Awtorizzazzjoni għall-bejgħ tal-GPL, tal-ewwel huwa limitat fl-ambitu bl-iskop primarju tiegħu li huwa li jirregola l-iżvilupp. Fil-fatt, minhabba l-impatt sinifikanti fit-tul li avveniment bħal dan għandu fuq il-viċinat tal-madwar, il-pubbliku ingenerali jingħata l-opportunità li jagħmel rappreżentazzjonijiet. Mill-banda l-oħra, l-Awtorizzazzjoni tirregola attività kontinwa u perikoluża li wkoll jista' ikollha impatt sinifikanti fuq il-viċinat tal-madwar. Il-possibbiltà li l-pubbliku ingenerali jista' iressaq rappreżentazzjonijiet kemm dwar l-għoti inizjali tal-Awtorizzazzjoni kif ukoll dwar kwalunkwe tiġdid sussegwenti hija daqstant urġenti, jekk mhux aktar, għall-komunità.

Bħala parti mill-investigazzjonijiet tiegħu, dan l-Uffiċċju nnota wkoll li REWS ma kellha l-ebda proċeduri ta' ilmenti maħsuba għal partijiet terzi interessati li mhumiex konsumaturi - u dan aggrava l-kwistjonijiet dwar it-trasparenza u l-kontabbiltà. Il-websajt tar-Regolatur ipprovdiet għall-istanzi fejn ikum hemm it-tilwim bejn il-konsumaturi u l-fornituri awtorizzati iżda ma kinitx attrezzata biex tikkunsidra l-possibbiltà ta' problemi li setgħu jaffetwaw lil partijiet terzi (bħall-inidividwu li ressaq l-ilment). In-nuqqas ta' mezzi li jittrattaw ilmenti b'mod xieraq ta lok għal riskju akbar li dawn l-ilmenti ma jiġux aċċettati u trattati - li huwa proprju dak li ġara f'dan il-każ.

Konklużjonijiet u rakkomandazzjonijiet

Il-bejgħ ta' sustanza volatili hafna u perikoluża bħalma huwa l-GPL, għalkemm ibbottiljat, iġib miegħu thassib akbar dwar is-sikurezza, speċjalment meta din l-attività ta' bejgħ qed issir f'żona residenzjali. Għalhekk, it-trasparenza

u l-kontabbiltà dwar kif l-Awtorizzazzjonijiet huma immaniġġjati (matul il-proċess kollu tagħhom) mir-Regolatur huma importanti ferm speċjalment għall-komunità fil-viċin tagħha. Sfortunatament, dan l-Uffiċċju sab li l-immaniġġjar ta' din il-kwistjoni kien pjuttost vag, li kien imur kontra, mhux biss il-prinċipji ta' amministrazzjoni tajba, iżda kien johloq ukoll riperkussjonijiet fuq il-benesseri tal-komunità msemmija. Dan l-Uffiċċju sab ukoll li kien hemm il-htieġa li ssir revizzjoni mir-REWS dwar il-mod kif jiġu mhaddma l-prattiċi ta' sikurezza. Għalhekk, dan l-Uffiċċju rrakkomanda li:

1. jittiehdu l-miżuri legiżlattivi mehtieġa biex jiġi żgurat li l-Kundizzjonijiet ta' Awtorizzazzjoni jkunu aċċessibbli għall-pubbliku;
2. jittiehdu l-miżuri legiżlattivi mehtieġa biex jiġi żgurat li l-pubbliku jinghata l-opportunità li jagħmel rappreżentazzjonijiet kull darba li Awtorizzazzjoni tkun qed tiġi evalwata biex tinghata jew tiġgedded;
3. tiddaħhal proċedura ċara u faċli li permezz tagħha jistgħu jitressqu ilmenti biex tintuża għal partijiet terzi li mhumiex 'konsumaturi'; u
4. r-Regolatur iwettaq revizzjoni regolatorja komprensiva tal-prattiċi u l-proċeduri tiegħu, bil-kontribut tad-Dipartiment tal-Protezzjoni Ċivili, filwaqt li jiġu osservati l-obbligi kif stabbiliti fir-Regolamenti dwar is-Suq tal-Gass Petroleum Likwefatt u kwalunkwe liġi applikabbli oħra.

L-eżitu

Aċċessibilità: dan l-Uffiċċju ġie infurmat li l-Formola ta' Applikazzjoni għall-Awtorizzazzjoni tar-REWS ġiet modifikata biex tinkludi dispożizzjoni li tagħti s-setgħa lir-REWS li tagħti lil partijiet terzi l-informazzjoni u/jew id-dokumenti li jkunu ġew ippreżentati bhala parti mill-applikazzjoni.

Rappreżentazzjonijiet: dan l-Uffiċċju ġie infurmat li kien hemm qbil dwar din ir-rakkomandazzjoni u li kienu qed isiru konsultazzjonijiet ma' entitajiet oħra.

Proċeduri ta' ilmenti: ġiet implimentata proċedura ta' ilmenti għal partijiet terzi li mhumiex kljenti.

Revizzjoni regolatorja: kienu qed jittiehdu passi biex tiġi implimentata r-rakkomandazzjoni msemmija. Sadanittant, żdiedet il-frekwenza ta' spezzjonijiet sabiex jimplimentaw struttura għal spezzjonijiet aktar stretti.

LESA

Proċess ta' appell dwar l-irmonkar – dewmien u messagġi mhux ċari

L-ilment

Il-vettura tal-persuna li rressqet l-ilment ġiet irmonkata minn uffiċjali tal-LESA f'Diċembru 2023. Dan sar mingħajr ebda avviż minn qabel u ġara proprju ftit qabel ma din il-persuna siefret barra minn Malta. Meta waslet lura Malta hija dlonk marret fl-Uffiċċji tal-LESA fejn talbet li tiġi murija r-ritratti li juru b'mod ċar li l-avviżi taż-żona ta' irmonk kienu twaħħlu f'post viżibbli 48 siegħa qabel l-azzjoni ta' irmonk. Madanakollu, it-talba tagħha ġiet miċhuda abbażi ta' kunsiderazzjonijiet marbuta mal-GDPR. Min-naħa tagħha hija ħallset il-multa u rressqet petizzjoni quddiem il-Bord tal-Petizzjonijiet. Ghalkemm irċeviet acknowledgement mingħand il-LESA, il-kwistjoni baqgħet pendenti għal aktar minn sitt xhur minkejja diversi komunikazzjonijiet min-naħa tagħha. Eventwalment ġiet infurmata li l-appell ġie miċhud. Għalhekk hija pproċediet biex tressaq ilment ma' dan l-Uffiċċju fejn talbet li jiġi investigat dan li ġej:

- in-nuqqas ta' avviżi xierqa taż-żona ta' irmonk;
- l-ebda notifika qabel ma sehħet l-azzjoni ta' irmonk;
- ir-rifjut mill-uffiċjal tal-LESA li jipprovdilha l-evidenza fotografika li turi li l-avviżi kienu fil-fatt ġew imwahnla f'post prominenti 48 siegħa qabel l-azzjoni ta' irmonk;
- in-nuqqas ta' informazzjoni dettaljata dwar il-possibbiltà li jsir appell waqt li jsir il-ħlas tal-multa;
- id-dewmien sinifikanti biex il-persuna li rressqet l-ilment tingħata deċiżjoni wara li baġtet il-petizzjoni; u
- in-nuqqas ta' trasparenza fil-proċess tal-appelli. Hija sostniet li d-deċiżjoni ma kinitx dettaljata biżżejjed u li ma nġhatat l-ebda spjegazzjoni dwar kif intlaħqet din id-deċiżjoni.

L-avviżi

Il-persuna li ilmentat sostniet li l-fatt li l-uffiċjali tal-LESA ma kkuntattjawhiex qabel ma rmonkaw il-vettura kien ingust. Dan l-Uffiċċju jinnota li l-ligi ma tobbligax lill-entitajiet tal-infurzar (LESA, Kunsilli Lokali, Transport Malta u l-Pulizija) biex qabel ma tittiehed azzjoni ta' rmonkar javżaw lis-sid li l-vettura tagħhom qed tkun ta' ostaklu. Harsa hafifa lejn il-websajt tal-LESA turi li fejn sid ta' vettura jissottoskrivi għas-servizzi elettronici tal-LESA u jipprovdi numru ta' kuntatt, isiru sforzi biex dan l-individwu jiġi kkuntattjat qabel ma tiġi rmonkata l-vettura li tkun qed tohloq ostaklu. Madanakollu, m'hemm l-ebda obbligu min-naħa tal-uffiċjali tal-LESA biex jagħmlu dan.

Meta jkun jehtieg li ssir bidla f'żona ta' parkeġġ għal waħda ta' żona li mhux permess il-parkeġġ, din tirrikjedi li jitwaħħlu avviżi xierqa f'pożizzjoni prominenti, 48 siegħa qabel il-bidla fil-post soġġett għall-bidla msemmija. Wara li dan l-Uffiċċju talab għat-tagħrif mehtieg fuq dawn l-avviżi, ingħata tliet ritratti. Tnejn minnhom wrew b'mod ċar li l-avviżi ta' 'tow zone' ġew imwaħħla f'post viżibbli iżda mingħajr indikazzjoni ta' data u ħin. It-tielet ritratt wera d-data u l-ħin, iżda kien ritratt ta' skrin ta' mowbajl li wera ritratt bi sfond skur hafna ta' avviż mhux ċar. Id-dettalji tal-imsemmi avviż ma setgħux jinqraw u l-post tal-imsemmi avviż lanqas ma seta' jiġi identifikat. Għalhekk, l-ebda waħda mir-ritratti ma pprovdiet evidenza li l-avviżi tpoġġew f'post viżibbli 48 siegħa qabel ma ttiehdet l-azzjoni ta' irmonk. Peress li l-kwalità tal-evidenza ma kinitx kwistjoni iżolata, dan l-Uffiċċju, bħala parti minn investigazzjoni separata, kien ressaq numru ta' rakkomandazzjonijiet² biex dan jiġi rimedjat u fil-fatt ġew implimentati **wara** li sehħew il-fatti ta' dan il-każ.

Il-customer care u l-appell

Dan l-Uffiċċju ġie infurmat mil-LESA li bħala parti mill-proċessi tagħha l-uffiċċjali tagħha għandhom jipprovdu r-ritratti lis-sid registrat tal-vettura meta dawn jintalbu fil-istadju tal-'Customer Review' u wara li ssir talba mal-uffiċċju tal-appelli ta' irmonk. Madankollu, il-persuna li ressqet l-ilment insistiet li t-talbiet tagħha ġew miċhuda. Għalhekk, jidher li kien hemm nuqqas ta' qbil sinifikanti bejn dak li suppost kellu jiġri (li jiġu pprovduti ritratti meta mitluba) u dak li fil-fatt ġara (li kien hemm rifjut kategoriku). Dwar il-proċess tal-appell, dan l-Uffiċċju ġie infurmat li l-uffiċjali tal-LESA ġew

2 1. Ir-ritratti għandhom ikunu b'data u ħin ċar; 2. Ir-ritratti għandhom jinkludu dettalji ċari tal-avviż u li jistgħu jinqraw; u 3. Ir-ritratti tal-avviż għandhom ukoll jinkludu ż-żona li dan l-avviż kien ser ikopri.

mogħtija struzzjonijiet sabiex jipprovdu lill-klijenti dettalji dwar kif jistgħu jappellaw kif ukoll jipprovdu fuljett lis-sidien tal-vetturi li fih kemm l-indirizz elettroniku kif ukoll l-indirizz postali fejn jistgħu jipprezentaw dawn l-appelli. Is-sidien tal-vetturi huma wkoll mhegġa sabiex jagħmlu użu mill-websajt tal-LESA u l-paġna tal-FAQs tagħha fejn huma jistgħu jsibu dettalji, inklużi l-limiti ta' żmien biex jappellaw, fejn jappellaw, u lil min għandu jiġi indirizzat l-appell. F'dan il-każ deher li kien hemm xi konfużjoni dwar liema rimedju kien disponibbli għall-persuna li ilmentat hekk kif indirizzat l-appell tagħha lill-Bord tal-Petizzjonijiet (li huwa mekkaniżmu ta' appell indipendenti mhux affiljat mal-LESA) waqt li użat l-indirizz elettroniku tal-appelli ta' irmonk tal-LESA. Mhuwiex ċar jekk din il-konfużjoni kinitx ir-riżultat ta' nuqqas ta' tagħrif xieraq mill-istaff tal-customer care tal-LESA, jew jekk l-imsemmi staff m'għaddiex l-informazzjoni b'mod ċar jew mill-persuna li ilmentat li ma fehmitx sew jew taħlita tat-tnejn jew tax-xenarji kollha. Din il-konfużjoni setgħet faċilment tiġi ċċarata fil-korrispondenza sussegwenti li saret mal-LESA. Dan l-Uffiċċju jinnota li mhux biss dan ma sarx iżda l-persuna li ressqet l-ilment thalliet mingħajr feedback sostantiv dwar il-każ tagħha għal xhur shaħ konsekuttivi (minkejja li f'diversi okkażjonijiet³ hi baqgħet issegwi l-kwistjoni). Dan bi ksur ċar tad-Direttiva 4.2 '*Standards For Service of Excellence Offered By The Public Administration to the Public And to Public Employees*' – li tistabilixxi skadenzi stretti ħafna li fihom l-amministrazzjoni pubblika trid twieġeb għall-mistoqsijiet magħmula mill-pubbliku ġenerali. Dawn in-nuqqasijiet varji wrew li kien hemm problemi ċari fir-relazzjonijiet tal-customer care tal-LESA.

Dwar l-ittra fejn giet miċhuda t-talba tagħha, il-persuna li ressqet l-ilment saħqet li din ma kinitx motivata biżżejjed. L-enfasi ewlenija tal-appell tagħha kienet dwar in-nuqqas ta' avvizi fiż-żona ta' irmonk li kellhom ikunu mwahħla f' post prominenti. Dan l-Uffiċċju jinnota li l-ittra ta' avviz indirizzat dan il-punt b'mod shiħ peress li għamlet referenza speċifika għall-avvizi u l-ġustifikazzjoni tal-LESA li twettaq l-azzjoni ta' irmonk.

Dwar il-mekkaniżmu tal-appell intern tal-LESA nnifsu, ma kien hemm l-ebda informazzjoni disponibbli għall-pubbliku dwar kif jitmexxa l-proċess quddiem il-Bord tal-LESA, u lanqas ma kien hemm tagħrif dwar kif inhu kompost il-Bord. Dan l-Uffiċċju osserva li n-nuqqas ta' trasparenza seta' jagħti lok għal perċezzjonijiet negattivi dwar l-ekwità u l-effettività tiegħu.

3 Total ta' 9 emails intbagħtu mill-persuna li ilmentat li għalihom irċeviet biss żewġ twegġibiet.

Konklużjonijiet u rakkomandazzjonijiet

Azzjoni ta' irmonk: dan l-Uffiċċju qies li r-ritratti li ġew provduti mil-LESA ma jaġhtu ebda evidenza li l-avviżi tqegħdu f'post li huwa viżibbli 48 siegħa qabel ma saret l-azzjoni ta' irmonk. Għalhekk, l-azzjoni ta' irmonk ma kinitx ġustifikata u, għaldaqstant, irrakkomanda li l-€200 jithallsu lura lill-persuna li ilmentat;

L-istadju ta' Customer Review: Dan l-Uffiċċju rrakkomanda li l-istaff jiehu konjizzjoni tad-Direttiva 4.2 u li din tiġi osservata. Barra minn hekk, il-LESA trid tiżgura li l-informazzjoni tingħata b'mod ċar u konsistenti lil dawk is-sidien tal-vetturi li jixtiequ jikkontestaw l-azzjoni ta' irmonk.

Il-proċess tal-appell: Il-mekkanizmu intern dwar l-appell tal-LESA kien pjuttost vag u mhux ċar biżżejjed, u nieqes milli jipprovi serħan il-moħħ lill-pubbliku ġenerali li l-każ tagħhom qed jiġi kkunsidrat b'mod xieraq. Għalhekk, dan l-Uffiċċju rrakkomanda li l-informazzjoni dwar il-mod kif inhu kompost il-Bord u l-proċess adottat meta jiġi trattat appell jiġi ppubblikat fuq il-websajt tal-LESA.

L-eżitu

Wara li saru r-rakkomandazzjonijiet il-LESA baġħtet dan ir-rispons tagħha kif ġej:

Azzjoni ta' irmonk: ir-rakkomandazzjoni ġiet aċċettata u implimentata u l-persuna li ressqet l-ilment irċeviet ir-rifużjoni ta' €200.

L-istadju tal-Customer review: L-Aġenzija rrikonoxxiet ir-rakkomandazzjoni ta' dan l-Uffiċċju. Dwar il-proċess tal-appell, l-Aġenzija fil-fatt żviluppat proċedura, li issa jinsab f'dokument stampat li jiġi mogħti lill-klijenti kollha malli jhallsu l-multa ta' irmonk. Barra minn hekk, il-proċess tal-appell huwa ppubblikat ukoll fuq il-websajt tal-Aġenzija u jinstab fuq il-paġna tal-FAQs tagħha. L-Aġenzija adottat ukoll proċess ta' notifika immedjata, fejn il-klijenti li ma jiġbrux il-vetturi tagħhom fi żmien 8 ijiem, tintbagħtilhom ittra biex jiġu nnotifikati bl-azzjoni li tkun se tittiehed.

Il-proċess tal-Appell: L-Aġenzija rrikonoxxiet din ir-rakkomandazzjoni. Il-proċess li qed jiġi adottat diġà jinsab ippubblikat. L-Aġenzija se tiehu l-passi meħtieġa biex iżżid it-trasparenza u tippubblika kif il-bord huwa kompost.

Dipartiment tar-Relazzjonijiet Industrijali u tal-Impjieg (DIER)

Allegat nuqqas ta' azzjoni korretta mid-Dipartiment tar-Relazzjonijiet Industrijali u tal-Impjieg

L-ilment

L-individwu li ressaq l-ilment allega li d-Dipartiment tar-Relazzjonijiet Industrijali u tal-Impjieg (DIER) naqas milli jinvestiga kif support it-talba li huwa ghamel fis-17 ta' Mejju 2024. Huwa qal li kien impjegat bhala lift attendant, minghajr kuntratt bil-miktub bejn it-23 ta' Marzu u l-25 ta' April 2024. Huwa sostna li kien ircieva żewġ pagamenti ta' €855 u €765 ghas-sighat li kien hadem, minbarra li allegatament kien dovut s-somma ta' €1,400 ohra. Huwa allega li kien hemm dewmien fil-komunikazzjoni mid-DIER, li d-dipartiment issottovaluta l-ammont li kien ghadu pendent, naqas milli jibda bla telfien ta' żmien il-procedimenti kriminali kontra l-eks mgħallem tieghu (min kien qieghed ihaddmu), u ma giex protett kif jixraq mill-allegat sfruttament.

Il-fatti

Fl-20 ta' Awwissu 2025 dan l-Ufficcju talab lid-dipartiment sabiex ifornih bil-kummenti tieghu, id-DIER wiegeb fit-28 ta' Awwissu 2025 fejn spjega l-passi li ttiehdu minn meta tressaq l-ilment. Id-DIER iddikjara li pprova jikkuntattja lill-individwu li ilmenta diversi drabi biex ikun jista' jagħmel laqgħa miegħu, iżda sa Diċembru 2024 baqa' ma rnexxielux jagħmel kuntatt mal-individwu ikkonċernat. L-individwu li ressaq l-ilment innifsu rrikonoxxa l-fatt li d-dewmien kien ikkawżat minhabba li hu rriloka ruhu fl-Istati Uniti. Sadanittant, matul dan il-perjodu, id-DIER kien ikkuntattja lil min kien ihaddmu u kiseb dokumentazzjoni li tikkonferma l-pagamenti li kienu diġà saru.

Fid-9 ta' Jannar 2025 saret laqgħa online, li matulha d-DIER irreveđa d-dokumentazzjoni ta' min kien iħaddem lill-individwu li ilmenta u kkalkula l-ammont pendenti li kien għadu dovut lill-haddiem in kwistjoni. Ġie mħejji Statement of Account (SOA), li indika l-bilanċ li kien fadal ta' €375.75, li l-individwu li ressaq l-ilment qabel miegħu u ffirmah. Id-DIER kien ukoll ġibidlu l-attenzjoni li talbiet addizzjonali, bħalma huwa kumpens, ma kienx jaqa' fil-kompetenza tad-dipartiment skont l-Att dwar l-Impjiegi u r-Relazzjonijiet Industrijali (Kapitolu 452), u li dawn kienu jeħtiegħu proċedimenti ċivili separati.

Fil-21 ta' Marzu 2025, id-DIER irrefera l-każ lill-Pulizija ta' Malta, u sussegwentement inħarġu akkużi kriminali. L-individwu li ilmenta ġie infurmat b'dan fis-26 ta' Marzu 2025. Id-DIER aktar tard ikkonferma li min kien iħaddmu kien għadu ma hallasx l-ammont pendenti. Fl-20 ta' Awwissu 2025, min iħaddem ikkuntattja lid-DIER fejn esprima r-rieda tiegħu li jsolvi l-kwistjoni u għalhekk baġat ċekk indirizzat lill-individwu li ressaq l-ilment. Minħabba li dan l-individwu kien jinsab resident barra minn Malta, id-DIER ipprova jipperswadi lil min iħaddem biex joħroġ trasferiment bankarju. Min-naħa tiegħu dan tal-aħħar qabel u għamel trasferiment bankarju fit-22 ta' Awwissu 2025. Is-seduta fil-qorti kienet skedata għat-8 ta' Ottubru 2025.

Id-DIER iddikjara li kellu l-intenzjoni li jipproċedi sakemm ma tiġix ipprovduta prova li l-ħlas dovut kien tħallas kollu. Ġie nnutat li ladarba jinħarġu l-akkużi, ir-responsabbiltà li jiġu nnotifikati l-partijiet kienet taqa' f'idejn il-Pulizija ta' Malta.

Wara li rreveđa l-fatti, dan l-Uffiċċju nnota li d-DIER kien baġat acknowledgement fil-pront u ha l-passi investigattivi meħtiegħa. Ghalkemm l-individwu li ilmenta saħaq li d-DIER naqas milli jieħu azzjoni f'waqtha d-dewmien kien parzjalment attribwit minħabba n-nuqqas ta' twegħiba min-naħa tiegħu stess u anke sforz l-isfidi loġistiċi. Dwar in-nuqqas ta' twegħiba min-naħa tad-DIER għall-email tal-individwu li ilmenta datata 25 ta' Ġunju 2025, dan l-Uffiċċju osserva li l-komunikazzjoni f'waqtha hija element essenzjali ta' amministrazzjoni tajba. Madankollu, fil-kuntest tal-impenji wiesa' tad-DIER, din l-ommissjoni ma kinitx tammonta għal amministrazzjoni hażina.

L-allegazzjoni li d-DIER naqas milli jibda proċedimenti kriminali kienet bla bażi, peress li d-DIER irrefera l-kwistjoni lill-Pulizija fil-21 ta' Marzu 2025 u nħargu l-akkużi meħtieġa. Id-DIER kien avża b'mod korrett lill-individwu li ressaq l-ilment li t-talbiet marbuta mal-liġi ċivili kienu jaqgħu barra mill-kompetenza tiegħu u kienu jeħtieġu azzjoni legali separata. Rigward il-valutazzjoni tat-talba pendenti, il-valutazzjoni tad-DIER kienet ibbażata fuq dokumentazzjoni riveduta mal-individwu li ilmenta, li anke iffirma l-SOA. M'hemm l-ebda evidenza li d-DIER aġixxa b'mod mhux raġonevoli jew mhux xieraq fil-kalkolu tal-bilanċ pendenti. Dan l-Uffiċċju saħaq illi r-rwol tiegħu huwa li jevalwa l-ekwi-tà tal-proċedura tad-DIER, u mhux li jerġa' jikkalkula mill-ġdid it-talba għall-ħlas dovut. Fl-aħħar nett, id-DIER kompli jikkomunika ma' min ihaddem biex jiġi faċilitat il-ħlas, minkejja li ma setax iġieghel lil min ihaddem juża metodu ta' ħlas speċifiku.

Konkluzjoni

L-Ombudsman ikkonkluda li d-DIER għamel sforzi raġonevoli biex jinvestiga t-talba tal-individwu li ressaq l-ilment u li skont il-Kapitolu 452 irrefera l-kwistjoni b'mod xieraq lill-Pulizija. Għalhekk, l-ilment ma kienx ġustifikat.

Gozo Channel Limited u WasteServ Malta Ltd

Trakk tal-iskart jithalla jitla' fuq il-vapur minkejja r-riha qawwija tiegħu u t-tħassib marbut mal-indafa

L-ilment

Skont l-Artikolu 13(2) tal-Kap 385 l-Ombudsman nieda investigazzjoni fuq inizjattiva tiegħu dwar it-trasport ta' trakkijiet tal-iskart fuq il-vapuri tal-Kumpanija Gozo Channel. L-Ombudsman beda din l-investigazzjoni wara li kien preżenti u ra trakk mahmuġ tal-WasteServ jittella' fuq il-vapur tal-Gozo Channel. Matul il-vjaġġ, fl-istaġun shun tas-sajf, it-trakk beda jarmi riha qawwija ta' żibel fl-ispazju magħluq tal-gverta fejn jingarru l-vetturi. L-Ombudsman qies illi din il-kwistjoni kienet ta' riskju għas-saħħa pubblika u ta' inkonvenjent għall-passiġġieri.

Il-fatti

F'Ġunju tal-2025, l-Ombudsman ivvjaġġa fuq il-vapur mill-Imġarr għaċ-Ċirkewwa. Meta huwa tela' abbord il-proċess tal-imbark kien għadu għaddej. Mal-wasla tiegħu fil-port taċ-Ċirkewwa, l-Ombudsman innota li t-trakk tal-iskart tal-WasteServ bin-numru ta' reġistrazzjoni WSM 061 kien thalla jitla' abbord f'kundizzjoni li kkawża riha qawwija ta' żibel fil-garaxx tal-vapur.

L-Uffiċċju tal-Ombudsman staqsa lill-WasteServ u lill-Gozo Channel jekk kellhomx proċeduri (SOPs) li jistabbilixxu l-permess dwar it-trakkijiet tal-iskart li jivvjaġġaw fuq il-vapur. Huwa talab informazzjoni dwar jekk isirux kontrolli qabel it-tluġ tagħhom abbord biex jiġi kkonfermat li t-trakkijiet huma nodfa, diżinfettati, issiġillati, u sikuri biex jingarru fi spazju magħluq.

L-Uffiċċjal Kap Eżekuttiv tal-WasteServ irrikonoxxa l-incident u esprima d-dispjaċir tiegħu u sostna li s-sitwazzjoni ma kinitx aċċettabbli. Min-naħa tagħha WasteServ

qalet li se tintroduċi kontrolli aktar stretti. Dawn kienu jinkludu tindif komplut ta' kuljum tat-trakkijiet tal-iskart u l-htieġa li dawn jiksbu awtorizzazzjoni minn qabel ma trakk jithalla jitlaq biex jipproċedi għal vjaġġ lejn it-terminal tal-vapur.

Il-Gozo Channel qalet li l-WasteServ għandha d-dmir li tiżgura li t-trakkijiet ikunu nodfa qabel ma jivvjaġġaw fuq toroq pubbliċi u qabel ma jitolgħu fuq il-vapur. Il-Gozo Channel qalet li t-trakkijiet li ma jkunux nodfa m'għandhomx jithallew jitolgħu abbord. Qalet li x'aktarx dan kien nuqqas min-naħa tal-istaff li jippermetti t-tluġh abbord li wassal biex dan it-trakk jiġi aċċettat. Gozo Channel qalet li se tiġbed l-attenzjoni tal-haddiema tagħha dwar l-istandards mistennija u se tikkordina aktar ma' WasteServ.

L-Ombudsman innota wkoll li r-regoli tal-UE jehtieġu li t-trasport tal-iskart jevita riskji għas-saħħa u għall-ambjent, inkluż inkonvenjent minn irwejjah ta' intejjen. Dawn ir-reqwiżiti huma parti mil-liġi Maltija.

Konklużjonijiet u rakkomandazzjonijiet

L-Ombudsman irrikonoxxa l-impenn li ttiehed miż-żewġ entitajiet iżda xorta waħda qies li dan l-incident kien sinjal ċar li kien jehtieġ li jsir titjib fil-kontrolli u l-infurzar.

L-Ombudsman irrakkomanda li WasteServ:

- tiżgura li t-trakkijiet kollha tal-iskart jtnaddfu u jiġu diżinfettati qabel ma jitolgħu abbord kwalunkwe vapur tal-Gozo Channel;
- tiżgura li t-trakkijiet jitolgħu abbord bil-bokkporti magħluqa jew mghottija kif suppost; u
- jaraw li ssir s-supervizjoni mehtieġa biex tikkonferma li trakk ikun f'kundizzjoni tajba biex jivvjaġġa qabel ma jitlaq għat-terminal tal-vapur.

L-Ombudsman irrakkomanda li l-Gozo Channel:

- ttwettaq kontrolli qabel l-imbark biex tikkonferma li t-trakkijiet tal-iskart jissodisfaw l-istandards bażiċi tas-saħħa pubblika u l-indafa;
- tirrifjuta t-tluġh abbord lil kwalunkwe trakk li jkollu xi forma ta' tnixxija, riha qawwija, jew nuqqas ta' ndafa; u
- timmaniġġja t-tagħbija sabiex, fejn possibbli, it-trakkijiet tal-iskart jinżammu 'l bogħod miż-żoni ta' moviment ta' passiġġieri abbord.

Biex ikun hemm titjib fit-trasparenza u l-kontabilità, l-Ombudsman irrakkomanda li iż-żewġ entitajiet:

- jippubblikaw il-proċeduri standard tagħhom għat-trasport ta' trakkijiet tal-iskart fuq il-vapur tal-passiġġieri;
- jipprovdu mezz faċli kif il-passiġġieri jistgħu jirrapportaw incidenti simili; u
- tinzamm koordinazzjoni regolari bejn iż-żewġ entitajiet biex jevitaw li jerga' ikun hemm każijiet simili.

L-eżitu

Il-Gozo Channel infurmat lill-Uffiċċju tal-Ombudsman li se timplimenta r-rakkomandazzjonijiet tiegħu. Hija sostniet li qed thejji sett ufficjali ta' proċeduri (SOPs) dwar it-trasport ta' trakkijiet tal-iskart fuq il-vapur tal-passiġġieri. Min-naħa tagħha kkonfermat li għandha customer care desk sabiex tircievi l-ilmenti. Qalet ukoll li qed isiru laqgħat regolari bejn iż-żewġ entitajiet dwar it-trasport ta' materjali tal-iskart.

Il-Facilità Korrettiva ta' Kordin u l-Aġenzija għas-Servizzi Korrettivi

Nuqqasijiet sistemici fil-Facilità Korrettiva ta' Kordin

L-ilment

Fl-2021 l-Ombudsman nieda investigazzjoni fuq inizjattiva tiegħu wara rapporti persistenti fil-midja dwar il-kundizzjonijiet u l-prattici fil-Facilità Korrettiva ta' Kordin. L-għaqda non-governattiva (NGO) Moviment Graffiti kitbet ukoll lill-Ombudsman u qajmet thassib possibbilment dwar ksur tar-regoli tal-habs u d-drittijiet bażiċi.

L-Ombudsman iddeċieda li l-allegazzjonijiet kienu serji biżżejjed li jiġġustifikaw reviżjoni sistemika, aktar milli reviżjoni limitata għal incident wiehed. L-investigazzjoni ffokat prinċipalment fuq il-perjodu minn Lulju 2018, meta l-Kurunell Alexander Dalli nhatar Direttur tal-Habsijiet, sa Diċembru 2021, meta ma baqax fil-kariga u ġie sostitwit mis-Sur Robert Brincau.

Il-fatti

L-investigazzjoni ġabret il-provi minn firxa wiesgħa ta' sorsi. Dawn inkludew prigionieri attwali u oħrajn precedenti, staff tal-habs bl-uniformi u oħrajn li mhumiex, u xhieda oħra msejha biex jagħtu l-informazzjoni meħtieġa.

Għalkemm il-perjodu ta' żmien li qed jiġi rivedut kien minn Lulju 2018 sa Diċembru 2021, l-investigazzjoni sabet li whud mill-problemi kellhom għeruq aktar fondi. Kienu tlieta l-kwistjonijiet li sawru ħafna min-nuqqasijiet identifikati. Dawn kienu l-mod kif id-Direttur kien jitratta lil ċerti prigionieri, il-problema endemika tad-droga fil-facilità, u sa ċertu punt, it-tensjoni operattiva fi żmien il-perjodu tal-Covid-19.

Mill-evidenza eżaminata, l-Uffiċċju tal-Ombudsman identifika tliet oqsma ewlenin ta' amministrazzjoni hażina.

Nuqqas ta' funzjoni endemika fil-manigment tal-habs

L-investigazzjoni sabet li l-amministrazzjoni tal-habs ma kinitx topera b'mod ċar u bid-dixxiplina mistennija f'ambjent magħluq fejn in-nies jiddependu għal kollox fuq l-Istat għas-sigurtà, is-saħħa u l-istandards bażiċi.

L-Uffiċċju sab nuqqas mifrux ta' ċarezza dwar min kien responsabbli għal xiex. L-investigazzjoni sabet ukoll nuqqas ta' Standard Operating Procedures (SOPs (Proċeduri Operattivi Standard)). Dan fisser li l-istaff tal-habs ma kellux sistema ta' gwida konsistenti dwar kif għandu jaġixxi f'sitwazzjonijiet ta' rutina u f'sitwazzjonijiet fejn ir-riskju kien wiehed għoli.

L-investigazzjoni sabet fehim mhux korrett tad-drittijiet tal-priġunieri u tal-modi kif il-priġunieri jistgħu jiksbu rimedju meta jkun hemm ksur tar-regoli. Dan kien importanti għaliex, f'ambjent ta' habs, il-kapaċità li persuna tressaq it-thassib tagħha b'mod sikur tiddependi fuq regoli ċari, rekords, u proċessi affidabbli.

L-Uffiċċju sab ukoll nuqqasijiet fiż-żamma bażika tar-rekords. L-investigazzjoni sabet li r-registri obbligatorji meħtieġa mill-Att dwar il-Habs u r-Regolamenti dwar il-Habs ma kinux qed jinżammu kif suppost, jew ma kinux jinghataw meta jiġu mitluba.

Punt ewlieni kien li din il-problema ma jidherx li kienet limitata u marbuta ma' individwu wiehed jew għal żmien partikolari. Id-Direttur li ha post il-Kurunell Dalli, is-Sur Robert Brincau, ukoll ma setax jipprovdì kopji tal-Proċeduri Operattivi Standard jew tar-registri speċjali preskritti, meta dawn intalbu waqt l-investigazzjoni.

L-Uffiċċju rrefera wkoll għal rapport li ġie pprezentat lill-ministeru responsabbli fid-9 ta' Diċembru 2021 mill-Professor Anton Grech, Dr Gorg Grech, u Dr Janice Formosa Pace. Għalkemm dak ir-rapport kien limitat għal kwistjonijiet dwar is-saħħa mentali, enfazizza nuqqasijiet operattivi aktar wiesa' fil-faċilità u kompli saħħah it-thassib dwar sistemi u salvagwardji mhux xierqa.

Trattament degradanti tal-prigunieri

L-investigazzjoni sabet evidenza li xi prigunieri kienu soġġetti għal trattament degradanti b'mod deliberat u b'mod ripetut. L-Uffiċċju qies li dan kien bi ksar serju tal-istandards meħtieġa mir-regoli tal-habs u mill-aspettattivi bażiċi għal trattament uman.

L-Ombudsman saħaq li l-prigunerija tisser it-telf tal-libertà kif ordnat minn qorti. Dan m'għandux isarraf f'kastig addizzjonali permezz ta' trattament inuman. L-investigazzjoni sabet li, fil-prattika, il-kundizzjonijiet u t-trattament ta' xi prigunieri kien mar *oltre* minn dak li kien meħtieġ għal segregazzjoni legittima jew biex tinżamm is-sigurtà, l-ordni u d-dixxiplina.

L-intimidazzjoni użata bhala għodda operattiva

Mill-investigazzjoni nstab li l-intimidazzjoni saret metodu frekwenti użat biex jintlahqu għanijiet speċifiċi ġewwa l-habs. L-Uffiċċju nnota li għanijiet bhal ma huma *ż-żamma tad-dixxiplina*, il-prevenzjoni tal-kuntrabandu u l-protezzjoni tas-sigurtà tal-habs huma għanijiet legittimi. It-thassib kien il-mod aċċettat ta' kif jintlahqu dawn l-għanijiet.

L-Uffiċċju sab li ddaħhlet mentalità fejn l-istaff juża metodi horox u dawn jitqiesu bhala aċċettabbli jekk jagħtu r-riżultati mixtieqa. L-investigazzjoni sabet li l-intimidazzjoni spiss wasslet għal, jew kienet imqabbla ma', trattament degradanti. Dan holoq ambjent fejn il-biża' setgħet tissostitwixxi l-proċedura xierqa, u fejn il-kontabilità saret aktar diffiċli minħabba li n-nies kienu inqas probabbli li jitkellmu. L-Ombudsman osserva wkoll li xi prigunieri li kellhom dipendenza qawwija fuq sustanzi illeċiti dehru li jittolleraw, jew saħansitra jilqgħu, l-intimidazzjoni meta din kienet marbuta ma' miżuri mmirati biex iwaqqfu d-drogi. L-Ombudsman ċaħad l-idea li dan seta' jiġġustifika l-prattici illegali jew dawk degradanti.

Konklużjonijiet u rakkomandazzjonijiet

L-Ombudsman stabbilixxa principju ċar. Sentenza ta' habs tneħhi l-libertà iżda ma tneħħix id-dinjità tal-bniedem. Wieħed li huwa detenut m'għandux jiffaċċja kastig miżjud billi jingħata trattament degradanti.

L-Ombudsman saħaq ukoll li r-restrizzjonijiet fuq il-habsin, kemm dawk b'sentenza ta' habs kif ukoll jekk jinsabu f'detenzjoni preventiva, iridu jkunu skont

il-liġi u jkunu strettament neċessarji għal soċjetà demokratika. Ir-restrizzjonijiet għandhom ikunu immirati b'mod ġenwin li jiksbu separazzjoni leġittima, sigurtà, ordni, u dixxiplina. M'għandhomx isiru għodod ta' kastig mingħajr kontroll.

Abbażi tal-provi miġbura, l-investigazzjoni kkonkludiet li l-amministrazzjoni hażina sistemika sehhet fil-facilità ta' Kordin u li din kienet tkopri l-provvedimenti kollha stabbiliti fl-Artikolu 22 tal-Att dwar l-Ombudsman, hlief għal kategorija waħda.

Il-konklużjonijiet prinċipali għall-perjodu taht revizjoni kienu kif ġej:

- Fl-ewwel lok, ksur sistematiku tar-regolamenti tal-habs u r-ekwiżiti amministrattivi bażiċi. L-investigazzjoni deherilha li dan kien minhabba n-nuqqas ta' funzjoni xierqa tal-amministrazzjoni fil-habs, inkluż in-nuqqas ta' Proċeduri Operattivi Standard, iż-żamma fjakka tar-rekords, u l-kultura fejn il-konformità mar-regoli ma kinitx trattata bħala essenzjali.
- It-tieni, in-nuqqas serju fl-assenjar ta' dmirijiet, flimkien mal-isforzi biex jiġi eżerċitat trattament iebes. Hafna uffiċjali ma kinux konxji b'mod shiħ dwar ir-rwoli jew l-obbligi tagħhom. F'xi każijiet, il-haddiema deheru li qed jimitaw u jimxu fuq it-tip ta' imġieba harxa li kienet qed tiġi adottata minn min kien fit-tmexxija ta' din l-istituzzjoni. L-Ombudsman ikkunsidra li dan wassal biex aggrava l-amministrazzjoni hażina u żied ir-riskju ta' abbuż.
- It-tielet, ossessjoni li jinkisbu r-riżultati mingħajr il-kunsiderazzjoni tal-impatt li dawn seta' ikollhom. L-Ombudsman irrikonoxxa li matul il-perjodu taht revizjoni fil-habs kien hemm anqas ċans li jiddaħhlu u jiċċirkolaw id-drogi. Madanakollu, l-Ombudsman xorta kkonkluda li l-għanijiet leġittimi ma jistgħux jiġġustifikaw il-mezzi li jiksru r-regoli tal-habs jew idgħajfu d-dinjità tal-bniedem.

L-Uffiċċju tal-Ombudsman sab li r-rapport tal-Moviment Graffiti kien sostanzjalment korrett.

Dwar l-imwiet u s-suwicidji fil-habs f'dan il-perjodu, l-Ombudsman sostna li kien moralment konvint li l-habsin vulnerabbli kienu affettwati b'mod negattiv bit-trattament ahrax li kienu irċevew kif daħlu fil-facilità u matul iż-żmien li qattgħu f'dan il-post, u li dan seta' ta kontribut għal dawn ir-riżultati traġiċi. L-Ombudsman sostna li din il-fehma ma tissostitwixxix ir-rwol tal-qrati fi kwalunkwe każ kriminali, pendent jew futur.

L-Ombudsman iddikjara wkoll li mhijiex il-funzjoni tal-Uffiċċju li jiddeċiedi dwar ir-responsabbiltà politika għal dak li ġara. Dak il-ġudizzju huwa fil-kompetenza ta' haddieħor.

Rakkomandazzjonijiet

L-Ombudsman għamel rakkomandazzjonijiet li huma immirati biex tiddaħhal mill-ġdid il-governanza skont il-liġi, is-sorveljanza, u l-fiduċja fis-sistema tal-habs.

- L-ewwel punt, jiġu implimentati r-rakkomandazzjonijiet tal-Uffiċċju Nazzjonali tal-Verifika dwar l-Aġenzija għas-Servizzi Korrettivi, b'mod partikolari dawk identifikati bhala parzjalment implimentati jew mhux implimentati fil-follow up report tal-Uffiċċju Nazzjonali tal-Verifika ta' Novembru 2024. L-Ombudsman enfazizza l-htieġa għal sistema formali ta' valutazzjoni tal-prestazzjoni tal-istaff, taħriġ strutturat mill-bidu u li jkompli maż-żmien, aktar postijiet ta' xogħol fejn jistgħu jintbagħtu l-prigunieri, u abbozz urġenti biex jiġu finalizzati l-*policies* u l-*standard Operating Procedures*.
- It-tieni, jiġu adottati r-rakkomandazzjonijiet tal-Bord ta' Inkjesta Grech. L-Ombudsman jaqbel dwar il-htieġa li tiġi riveduta l-koncentrazzjoni eċċessiva ta' poter marbut mar-rwol ta' Direttur tal-Habsijiet, minhabba r-riskju ta' abbuż. L-Ombudsman ġibed l-attenzjoni dwar l-oqsma bħal deċiżjonijiet dwar *remission* u l-użu tal-iżolament solitarju, fejn kienu meħtieġa salvagwardji aktar b'saħħithom u kontrolli xierqa.
- It-tielet, jissahħaħ l-iskrutinju u t-trasparenza. L-Ombudsman appella għal aċċess akbar tal-midja f' postijiet ta' iżolament regolat bi protokoll ċar. Il-protokoll għandu jevita diskriminazzjoni mhux xierqa u għandu jara li jkun hemm bilanċ bejn is-sigurtà tal-habs u l-privatezza tal-prigunieri. L-Ombudsman sostna li sistema ta' viżibilità ta' rutina setgħet tghin biex tipprevjeni jew tnaqqas xi wħud mill-problemi identifikati.
- Ir-raba', l-użu tas-salvagwardji eżistenti dwar l-aċċess għall-habs. L-Ombudsman innota li hafna uffiċjali ma kinux familjari mad-dispożizzjonijiet legali li jippermettu d-dħul fil-faċilità ta' ċerti viżitaturi uffiċjali, inklużi membri tal-ġudikatura. L-investigazzjoni sabet ukoll li l-ktieb uffiċjali tal-viżitaturi li huwa meħtieġ skont il-liġi, meta ntab ma kienx disponibbli. L-Ombudsman heġġeġ għarfien aħjar u użu xieraq ta' din is-salvagwardja.

- Il-hames, l-introduzzjoni ta' valutazzjonijiet psikoloġiċi għall-istaff ewlieni. L-Ombudsman irrakkomanda valutazzjonijiet bir-reqqa għall-istaff mahtur biex jaqdi dmirijietu fil-habs, b'mod partikolari d-Direttur tal-Habs, li jaġixxi wkoll bhala l-Uffiċjal Kap Eżekuttiv tal-Aġenzija għas-Servizzi Korrettivi, kif ukoll għall-uffiċjali għolja tal-habs. L-Ombudsman qies li dan kien essenzjali f'ambjent ta' stress għoli fejn ġudizzju hażin jista' malajr iwassal għal abbuż u jkun ta' dannu serju għar-reputazzjoni tal-Istat.
- Is-sitt, isahħu r-rwol u l-indipendenza tal-Kummissarju għall-Harsien u l-Iżvilupp tal-Prigunieri. L-Uffiċċju tal-Kummissarju nholoq fis-17 ta' Diċembru 2021 wara l-Bord ta' Inkjesta Grech. L-Ombudsman innota li dan l-uffiċċju għen biex isolvi hafna ilmenti tal-prigunieri f'hin qasir, hafna drabi anke permezz ta' kooperazzjoni mal-Uffiċċju tal-Ombudsman. Fl-istess waqt, l-Ombudsman innota li hafna prigunieri xorta waħda kienu jqisu lil dan il-Kummissarju bhala parti mill-Ministeru aktar milli bhala salvagwardja indipendenti. L-Ombudsman irrakkomanda aktar miżuri sabiex il-prigunieri jhossuhom siguri li javviċinaw lill-Kummissarju mingħajr il-biża' ta' xi preġudizzju jew forma ta' ritaljazzjoni.

L-eżitu

Fit-3 ta' April 2025, l-Imhalled Joseph Zammit McKeon kiteb lill-Onor. Byron Camilleri, il-Ministru għall-Intern, is-Sigurtà u x-Xogħol. Fl-Ittra tiegħu l-Ombudsman talab li jingħata twegiba formali dwar jekk ir-rakkomandazzjonijiet kinux se jiġu implimentati u talab lill-Ministeru biex jiddeskrivi kif kien se jimplementahom.

Fis-16 ta' April 2025, il-Ministru wieġeb permezz ta' ittra dettaljata. Huwa ddeskriva proċess ta' riforma li għaddej fl-Aġenzija għas-Servizzi Korrettivi u rrefera għal bidliet ewlenin introdotti wara l-Inkjesta Grech tal-2021, li ukoll saret referenza għaliha fir-rapport tal-Ombudsman. Huwa rrefera għal riformi legali, il-holqien tal-Kummissarju għall-Harsien u l-Iżvilupp tal-Prigunieri, titjib fl-infrastruttura, investiment fi programmi ta' riabilitazzjoni, u kollaborazzjoni aktar b'sahħitha mas-soċjetà ċivili u entitajiet internazzjonali.

L-Uffiċċju tal-Ombudsman ippubblika l-ittra tal-Ombudsman u t-twegiba tal-Ministru fl-intier tagħhom bhala parti mill-impenn tiegħu għat-trasparenza.

Fl-10 ta' Settembru 2025, l-Ombudsman żar l-Aġenzija għas-Servizzi Korrettivi u l-Facilità Korrettiva ta' Kordin biex ikompli jsegwi r-rakkomandazzjonijiet li saru fl-investigazzjoni li saret fuq inizjattiva tiegħu stess.

Kummissarju għall-Edukazzjoni

KAŻIJET FIL-QOSOR



**Ministeru għall-Edukazzjoni, l-Ispport, iż-Żgħażaġh,
ir-Riċerka u l-Innovazzjoni (MEYR)**

Esklużjoni minn ftehim settorjali wara assimilazzjoni amministrattiva

L-ilment

Il-persuna li ressqet l-ilment kienet tmexxi ċentru ta' taġlim tul il-ħajja (Lifelong Learning Centre) fis-sistema edukattiva pubblika. Hija kienet ilha tokkupa rwol amministrattiv għoli għal diversi snin u kienet ilha żmien twil b'ħatra indefinita. Filwaqt li d-dmirijiet ewlenin tagħha baqghu sostanzjalment l-istess matul iż-żmien, il-firxa tar-responsabbiltajiet tagħha żdiedet b'mod sinifikanti.

Fl-2022, l-persuna li ilmentat ġiet infurmata li, fuq bażi personali, il-pożizzjoni tagħha kienet ġiet assimilata amministrattivament fi grad iehor. Din il-bidla ġiet ipprezentata lilha bħala forma ta' aġġustament tekniku li kien limitat għan-nomenklatura. Din il-persuna allegat li b'riżultat ta' din l-assimilazzjoni hija ġiet eskluża mill-aħħar ftehim kollettiv applikabbli għas-settur tal-edukazzjoni, u hija tqieghdet fi żvantaġġ meta mqabbla ma' uffiċjali oħra li jwettqu funzjonijiet komparabbli ma' tagħha u li bbenefikaw minn gradi u kundizzjonijiet finanzjarji aħjar.

Il-fatti

L-investigazzjoni kkonfermat li meta oriġinarjament ġew stabbiliti pożizzjonijiet amministrattivi ekwivalenti fi ħdan ċentri ta' taġlim tul il-ħajja u edukazzjoni vokazzjonali, dawn kienu regolati minn sejhiet, dmirijiet, skali tas-salarji u kundizzjonijiet ta' impjieġ identiči. Maż-żmien, saru bidliet fl-istrutturi u fit-titli, iżda materjalment dawn ma biddlux in-natura tar-rwoli.

Fin-negozjati għall-ftehim settorjali attwali, ir-rwol tal-persuna li ilmentat thalla barra mill-istruttura tal-grad. Dan ġie rikonoxxut anke mill-Ministeru responsabbli għall-Edukazzjoni, li kkonferma li l-kariga tal-persuna li ilmentat ma kinitx taqa' fi hdan dan il-ftehim, filwaqt li rwoli oħra komparabbli kienu ġew assimilati fi gradi oghla.

Il-Kummissarju sab li, permezz ta' serje ta' bidliet amministrattivi u fin-nomenklatura, il-persuna li ressqet l-ilment kienet effettivament mogħtija l-ġenb u thalliet barra. Jekk dan irriżultax minhabba nuqqas ta' attenzjoni jew minn deċiżjoni konxja titqies bħala irrilevanti. Fiż-żewġ każijiet, il-Ministeru naqas milli jeżerċita l-attenzjoni dovuta (duty of care) fil-konfront tal-persuna li ilmentat. Din l-ommissjoni wasslet li ġabet telf finanzjarju u tbatija personali, partikolarment fid-dawl tas-snin ta' servizz li tat din il-persuna li ilmentat fit-tagħlim tul il-ħajja.

Ġie innotat li din l-investigazzjoni kienet tixbaħ ferm każ preċedenti deċiż mill-Uffiċċju tal-Ombudsman, fejn trattament komparabbli nstab li jammonta għal imġieba inġusta u diskriminatorja b'mod mhux xieraq.

Konkluzjonijiet u rakkomandazzjonijiet

Il-Kummissarju għall-Edukazzjoni kkonkluda li dan l-ilment kien ġustifikat u ġie sostnut. Il-mod kif ġiet trattata l-persuna f'dan l-ilment kien wieħed żbaljat fil-prinċipju, inġust, u diskriminatorju b'mod mhux xieraq, u bi ksur tal-Att dwar l-Ombudsman.

Il-Kummissarju rakkomanda li ssir assimilazzjoni ulterjuri fuq bażi personali sabiex l-persuna li ressqet l-ilment tiġi taqa' fi grad xieraq skont il-ftehim settorjali attwali, b'effett mid-data li fiha daħal fis-seħħ il-ftehim.

L-eżitu

Wara li nharġet l-Opinjoni Finali, il-Kummissarju għall-Edukazzjoni talab konferma mingħand il-Ministeru responsabbli għall-Edukazzjoni dwar jekk ir-rakkomandazzjoni kinitx se tiġi aċċettata. Ebda tweġiba ma ntbagħtet b'reazzjoni fil-perjodu ta' żmien stipulat, minkejja li saħansitra ġiet mitluba li tingħata estensjoni.

Għalhekk, skont l-Att dwar l-Ombudsman il-kwistjoni sussegwentement tressqet għall-attenzjoni tal-Prim Ministru. Peress li ma ttiehdet l-ebda azzjoni, ir-rapport intbagħat lill-Ispeaker tal-Kamra tad-Deputati biex jiġi ppreżentat fil-Parlament.

Kulleġġ Malti għall-Arti, Xjenza u Teknoloġija (MCAST)

Allowance mhux żvelata għal Letturi tal-ICT fl-MCAST tiġi investigata mill-Kummissarju għall-Edukazzjoni

L-ilment

Fl-20 ta' Ġunju 2024, għalliem li huwa membru tal-istaff fil-Kulleġġ Malti għall-Arti, Xjenza u Teknoloġija (MCAST) ressaq ilment mal-Uffiċċju tal-Ombudsman. L-individwu li ilmenta allega diskriminazzjoni mhux xierqa u nuqqas ta' trasparenza b'konnessjoni ma' top-up allowance sigrieta ta' €8,160 fis-sena, li allegatament giet mogħtija lil grupp magħżul ta' letture tal-ICT fl-MCAST. Skont dan l-individwu li ressaq l-ilment, l-aċċess għal din l-allowance kien limitat għall-istaff li ġie avviċinat personalment biex itemm kors qasir, u b'hekk il-letture kwalifikati l-oħrajn ma kienux konxji b'dan l-arranġament u ġew esklużi mill-iskema.

Il-fatti

L-investigazzjoni żvelat li t-top-up allowance oriġinarjament giet introdotta fl-2006, meta Smart City Malta kienet fl-istadji bikrija tagħha. Memorandum tal-Kabinet kien esprima tħassib li l-Istitut tal-ICT tal-MCAST kien qed jithabat biex jattira u jzomm letture kwalifikati minħabba l-kompetizzjoni mis-settur privat. Din l-allowance kienet maħsuba bhala inċentiv biex is-salarji akkademiċi tal-MCAST jiġu allinjati mal-istandards tal-industrija u biex jiġu attirati gradwati tal-ICT fir-rwoli tat-tagħlim.

Għalkemm l-allowance kellha l-approvazzjoni uffiċjali, qatt ma għet inkorporata f'ebda ftehim kollettiv u sussegwentement għet assorbita fil-prattiċi amministrattivi tal-Istitut tal-ICT. L-MCAST innifsu kkonferma li din l-allowance u l-kriterji ta' eliġibilità għaliha kienu magħrufa biss fi hdan l-Istitut tal-ICT u mhux mill-istaff ta' dipartimenti oħra li jgħallmu suġġetti simili relatati mal-ICT. Barra minn hekk, l-allowance ma kinitx inkluża fis-sejhiet għal postijiet vakanti reklamati pubblikament, u dan iqajjem thassib serju dwar it-trasparenza.

Il-Kulleġġ sostna li l-letturi tal-ICT kienu infurmati dwar l-allowance permezz ta' email interna u waqt ir-reklutaġġ tagħhom, iżda rrikonoxxa li kien hemm oħrajn li ma kinux ġew infurmati biha. Il-Kummissarju nnota li s-segretezza li kienet tiċċirkonda din l-allowance -- kemm jekk intenzjonata kif ukoll jekk b'negligenza -- kienet hoqot sitwazzjoni ingusta u diskriminatorja b'mod mhux xieraq, u ċaħdet lil letturi oħra mill-opportunità li jakkwistaw u jkollhom paga ugwali jew jieħdu deċiżjonijiet infurmati dwar il-karriera.

Deċiżjoni tat-Tribunal Industrijali tal-2023 bl-istess mod ikkritikat lill-MCAST talli kompliet bl-għoti ta' din l-allowance minkejja li r-raġuni oriġinali għall-introduzzjoni tagħha ma kinitx għadha tapplika aktar, u apparentament mingħajr ma għet imġedda l-awtorizzazzjoni.

Konklużjonijiet u rakkomandazzjonijiet

Il-Kummissarju għall-Edukazzjoni kkonkluda li l-ilment kien ġustifikat u li l-allegazzjonijiet kienu sostanzjalment ippruvati. Skont l-Artikolu 22(1)(b) u (d) tal-Att dwar l-Ombudsman il-prattika li jġi limitat l-għarfien dwar u l-aċċess għal top-up allowance għal grupp magħżul ta' letturi kienet tammonta għal amministrazzjoni hażina. In-nuqqas ta' trasparenza titqies kemm bhala aġir diskriminatorju b'mod mhux xieraq kif ukoll bhala wiehed żbaljat fil-prinċipju.

Il-Kummissarju rakkomanda li l-MCAST għandu jippubblika immedjatament id-dettalji u l-kriterji ta' eliġibilità għal din l-allowance fuq il-websajt tiegħu. Barra minn hekk, fl-interess tat-trasparenza u l-kontabilità, l-MCAST għandu jiżvela n-numru ta' letturi li rċewew l-allowance sa mill-bidu tagħha (mingħajr ma jsemmi individwi) u l-ammont totali mħallas matul is-snin.

L-eżitu

Peress li l-MCAST ma implimentax ir-rakkomandazzjonijiet magħmula mill-Kummissarju għall-Edukazzjoni, fl-14 ta' April 2025 l-Ombudsman Parlamentari u l-Kummissarju bagħtu r-rapport dwar dan il-każ lill-Prim Ministru. Ladarba ma ttiehdet l-ebda azzjoni, ir-rapport sussegwentement intbagħat lill-Ispeaker tal-Kamra tad-Deputati biex jitqiegħed fuq il-Mejda tal-Kamra.

Kulleġġ Malti għall-Arti, Xjenza u Teknoloġija (MCAST)

It-talba għall-estensjoni ta' kuntratt ta' lecturer wara l-età tal-irtirar tiġi miċhuda b'mod ingust

L-ilment

L-individwu li ressaq l-ilment kien impjegat bhala lettur fl-Istitut tal-Inginerija u t-Trasport fl-MCAST għal aktar minn tlieta u għoxrin sena. Huwa lahaq l-età statutorja tal-irtirar ta' erbgħa u sittin sena f'Awwissu 2024. L-MCAST tah estensjoni ta' sena sa Awwissu 2025.

Meta l-individwu reġa' applika għal estensjoni oħra wara Awwissu 2025, l-MCAST ċahad din it-talba. Il-komunikazzjoni dwar ir-rifjut iddikjarat li l-estensjonijiet wara l-età tal-irtirar kienu jingħataw biss f'ċirkostanzi eċċezzjonali marbuta ma' htigijiet operattivi, iżda ma ngħataw ebda raġunijiet speċifiċi.

Min-naħa tiegħu l-individwu li ilmenta allega li dan ir-rifjut kien wiehed ingust u diskriminatorju. Huwa sostna li l-letturi oħra li jgħallmu fl-istess qasam, li kienu saħansitra akbar minnu fl-età, kellhom il-kuntratti tagħhom estiżi. Huwa ilmenta wkoll li l-MCAST naqas milli jagħtih raġunijiet validi għaliex it-talba tiegħu kienet giet miċhuda.

Il-fatti

Il-Kummissarju għall-Edukazzjoni beda l-investigazzjoni fuq il-każ u talab spjegazzjonijiet dettaljati minghand l-MCAST. Dan inkluda kjarifika dwar iċ-ċirkostanzi eċċezzjonali li fuqhom kien qed jibbaża ruħu l-Kulleġġ, informazzjoni dwar il-letturi l-oħra li jinsabu f'sitwazzjonijiet simili, u kopji ta' kwalunkwe assessjar jew minuti relatati mad-deċiżjoni.

L-MCAST ikkonferma li l-impjeg wara l-età tal-irtirar kien diskrezzjonali u marbut mar-rekwiżiti operattivi. Madankollu, naqas milli jibgħat evidenza dwar il-proċess trasparenti jew strutturat li jirregola din id-diskrezzjoni. Ma kienet teżisti l-ebda proċedura interna ppubblikata dwar l-assessjar ta' talbiet għal estensjonijiet wara l-età tal-irtirar.

Minkejja talbiet ripetuti, l-MCAST ma pproduċa l-ebda valutazzjoni kontemporanja li turi kif għet evalwata t-talba tal-individwu li ressaq l-ilment. Kien biss wara li d-Direttur tar-Riżorsi Umani għet imsejja biex tagħti xhieda tagħha li l-MCAST issottometta dokumenti qosra li allegatament jiġġustifikaw id-deċiżjoni. Dawn id-dokumenti ma kinux ippreparati fil-ħin tad-deċiżjoni u deħru li nħolqu *ex post facto*.

Il-Kummissarju sab li r-raġunijiet mogħtija kontra min ilmenta ma kinux kredibbli. L-allegazzjonijiet ta' nuqqas ta' ħiliet rilevanti u prestazzjoni mhux sodisfaċenti kienu f'kontradizzjoni mal-kwalifiki tal-individwu li ilmenta, mal-istorja twila li kellu fit-tagħlim, u l-involvement estensiv fi proġetti ta' restawr ewlenin. Fl-informazzjoni mogħtija ma għet prodotta l-ebda evidenza li turi min kien wettaq il-valutazzjoni jew min kien gie kkonsultat.

L-investigazzjoni stabbiliet li l-proċess tat-teħid tad-deċiżjonijiet kien nieqes mit-trasparenza, il-kontabilità u l-ġustizzja proċedurali. L-individwu li ressaq l-ilment ma kellu l-ebda opportunità u mod li jkun jaf, li jikkontesta jew li jwieġeb għall-kummenti negattivi li affettwaw l-eżitu dwar it-talba tiegħu.

Konklużjonijiet u rakkomandazzjonijiet

Il-Kummissarju kkonkluda li l-ilment kien ġustifikat. Ir-rifjut li jiġi estiz il-kuntratt tal-individwu li ressaq l-ilment kien irraġonevoli, ingust, ibbażat fuq kunsiderazzjonijiet irrilevanti, u kien jikser il-prinċipji ta' amministrazzjoni tajba. Ladarba kienet naqset il-fiduċja bejn min ilmenta u l-istitut ikkonċernat, il-Kummissarju ma rakkomandax li terġa' ssir kunsiderazzjoni għat-talba tal-individwu. Minflok, il-Kummissarju rakkomanda li l-MCAST jadotta b'mod urġenti proċedura ċara, trasparenti u kontabbli għall-immaniġġjar tat-talbiet kollha għall-estensjonijiet ta' kuntratti wara l-età tal-irtirar.

Il-proċedura rakkomandata għandha tirrikjedi li jinghataw ir-raġunijiet veri kollha għal din iċ-ċaħda u għandu ukoll ikun permess li l-applikanti jikkontestaw il-valutazzjonijiet negattivi li jistgħu jinfluwenzaw l-eżitu tat-talbiet tagħhom.

L-eżitu

Wara l-opinjoni finali tal-Kummissarju, l-MCAST aċċetta r-rakkomandazzjoni. Filwaqt li sostna li kellu raġunijiet oġġettivi għad-deċiżjoni mehuda, l-MCAST saħaq illi sa tmiem is-sena akkademika attwali, kien ser jimpenja ruħu li jiżviluppa u jimplimenta proċedura formali li tirregola l-kuntratti tax-xogħol għal dawk li jilhqu l-età tal-irtirar.

Il-Kummissarju għall-Edukazzjoni rrikonoxxa dan l-impenn u rreġistra l-ilment bhala wiehed sostnut, u li r-rakkomandazzjoni magħmula għiet aċċettata. L-MCAST gie infurmat li l-Uffiċċju jistenna li jinżamm infurmat b'mod shih dwar l-adozzjoni tal-proċedura l-għdida, partikolarment peress li skont l-Artikolu 29(2) tal-Att dwar l-Ombudsman id-deċiżjoni kienet qed tiġi ppubblikata fl-interess pubbliku.

**(Ministeru għall-Edukazzjoni, l-Isport, iż-Żgħażaġh,
ir-Riċerka u l-Innovazzjoni (MEYR))**

Iċ-Ċentru tar-Rizorsi San Miguel iċaħħad lill-ġenituri milli jkollhom rappreżentanza u aċċess għal informazzjoni bażika

L-ilment

Grupp ta' sitt ġenituri li wliedhom jattendu s-San Miguel Resource Centre ressqu ilment mal-Uffiċċju tal-Ombudsman wara li kellhom diffikultajiet mal-awtoritajiet edukattivi.

Meta dawn il-ġenituri talbu laqgħa mad-Direttur Ġenerali għas-Servizzi Edukattivi, li oriġinarjament kienet skedata għall-25 ta' Novembru 2025, huma talbu li jkunu akkumpanjati minn żewġ rappreżentanti tal-għażla tagħhom, A.B. u C.B. Dawn iż-żewġ persuni – raġel u mara – kienu diġà taw appoġġ lil ġenituri fi kwistjonijiet simili u kellhom esperjenza estensiva relatata mal-edukazzjoni ta' tfal bi bżonnijiet speċjali, peress li huma stess qabel kellhom wild li kien jattendi f'resource centre. Id-Direttur Ġenerali rrifjuta l-partecipazzjoni tal-koppja A.B. u C.B., u meta l-ġenituri baqgħu jinsistu, il-laqgħa giet ikkanċellata.

Fil-31 ta' Ottubru 2025, skont l-Artikolu 18(1) tal-Att dwar l-Ombudsman, dan l-ilment (flimkien ma' ilment sekondarju dwar in-nuqqas ta' disponibiltà ta' time-table bażika tal-iskola) ġew ikkomunikati formalment lis-Segretarju Permanenti fil-Ministeru responsabbli għall-Edukazzjoni. Madanakollu, l-Ombudsman baqa' ma rċieva ebda kummenti mill-Uffiċċju tas-Segretarju Permanenti sad-data tal-iskadenza mogħtija għat-tweġiba.

Il-fatti

Il-Kummissarju għall-Edukazzjoni sab li l-edukazzjoni, speċjalment dwar tfal minorenni ta' età obbligatorja li jattendu l-iskola, teħtieg kooperazzjoni u komunikazzjoni miftuħa bejn il-ġenituri u l-awtoritajiet edukattivi. L-Att dwar l-Edukazzjoni (Kap. 605) jistabbilixxi d-dritt tal-ġenituri li jkunu infurmati bis-shih dwar l-edukazzjoni ta' wliedhom u li jistgħu jesprimu l-fehmiet tagħhom b'mod effettiv. Dan jinkludi d-dritt li jaħtru persuni tal-għażla tagħhom biex jirrapreżentawhom f'diskussjonijiet mal-awtoritajiet.

Aġir li jimpedixxi lill-ġenituri milli jiġu rappreżentati, partikolarment minn individwi b'esperjenza rilevanti, kien kemm irragonevoli kif ukoll amministrattivament oppressiv. Il-Kummissarju nnota wkoll li tali rappreżentanza hija element importanti għal-libertà ta' assoċjazzjoni u l-libertà ta' espressjoni. Il-ġenituri ma jistgħux jiġu mgiegħla li, fil-każ ta' rappreżentanza, jiddependu biss fuq entitajiet bhas-CRPD jew l-MFOPD.

Dwar il-kwistjoni sekondarja tat-time-table, il-Kummissarju eżamina l-ġustifikazzjonijiet mogħtija mill-Kap tal-Iskola għan-nuqqas li t-time-table tkun disponibbli. Filwaqt li rrikonoxxa l-kumplessitajiet fit-tmexxija ta' skola speċjalizzata fejn xi kultant tkun meħtieġa flessibilità, il-Kummissarju ma sab l-ebda raġuni aċċettabbli għaliex time-table bażika ma tistax tiġi pprovduta fir-rigward ta' studenti li jattendu full-time. Il-Kummissarju saħaq li meta l-ġenituri jiġu mcaħħda minn time table tkun qed tiddgħajef il-kapaċità tagħhom li jifhmu u jappoġġjaw il-programm edukattiv ta' wliedhom. L-inkonvenjent amministrattiv ma jistax jintuża bhala ġustifikazzjoni ġenerali għaż-żamma ta' informazzjoni essenzjali.

Konkluzjonijiet u rakkomandazzjonijiet

Il-Kummissarju kkonkluda li ż-żewġ elementi tal-ilment kienu ġustifikati.

Ir-rifjut li r-rappreżentanti magħżula mill-ġenituri jithallex jattendu għal-laqqgħa mad-Direttur Ġenerali titqies bhala mhux raġonevoli, ingust, bi ksur tal-liġi, u żbaljat fil-prinċipju skont l-Artikolu 22(1) tal-Att dwar l-Ombudsman. Bl-istess mod iċ-ċaħda tat-time-table bażika ukoll ma kinitx raġonevoli.

Il-Kummissarju rakkomanda li:

1. Ir-rappreżentanti A.B. u C.B. jithallew jattendu u jassistu lill-ġenituri fil-laqgħa li ġiet skedata mill-ġdid fit-2 ta' Diċembru 2025; u
2. Il-ġenituri jingħataw, mingħajr aktar dewmien, time-table bażika li tistabbilixxi l-attivitajiet ta' wliedhom fiċ-ċentru tar-riżorsi.

L-eżitu

Fit-13 ta' Novembru 2025, il-Ministeru għall-Edukazzjoni, permezz tal-Internal Audit and Compliance Office, informa lill-Kummissarju li ma kellux l-intenzjoni li jaċċetta r-rakkomandazzjoni relatata mar-rappreżentanza tal-ġenituri. Il-Ministeru ppreżenta diversi argumenti dwar l-operazzjonijiet tal-iskola u qajjem tħassib dwar l-individwi li l-ġenituri kienu għażlu bhala rappreżentanti tagħhom.

Fil-25 ta' Novembru 2025, il-Kummissarju u l-Ombudsman innotifikaw formalment lill-Prim Ministru bir-rifjut tal-Ministeru, billi invokaw l-Artikoli 17C(1) u 22(4) tal-Att dwar l-Ombudsman. Il-Kummissarju esprima t-tama għal riżoluzzjoni mingħajr il-htieġa għal aktar eskalazzjoni.

Skont l-Att dwar l-Ombudsman, peress li ma ttiehdet l-ebda azzjoni, fil-5 ta' Diċembru 2025, il-Kummissarju u l-Ombudsman bagħtu r-rapport lill-Ispeaker tal-Kamra tad-Deputati biex jitqieghed fuq il-mejda tal-Kamra.

**Ministeru għall-Edukazzjoni, l-Ispport, iż-Żgħażaġh,
ir-Riċerka u l-Innovazzjoni (MEYR)**

Supply teacher jigi mħallas inqas minn sħabu minkejja li għandu l-istess dmirijiet

L-ilment

Fis-26 ta' Awwissu 2024 persuna lawreata bi grad ta' Baċcellerat (Hons.) fil-Business Management ressqet ilment mal-Uffiċċju tal-Ombudsman. Wara li fl-2013 ngħaqdet mas-settur pubbliku tal-edukazzjoni bhala supply teacher, fl-2017 ingħatat post indefinit. Matul l-aħħar 12-il sena, giet fdata li tgħallem fis-sugġetti tal-Accounts, Business Studies u VET retail fi skejjel sekondarji. Matul dan iż-żmien, l-istudenti tagħha b'mod konsistenti kisbu gradi għoljin fl-eżamijiet tal-MATSEC tagħhom, indikazzjoni ċara tal-kompetenza u l-impenn tagħha.

Madankollu, il-persuna li ressqet l-ilment fissret li minkejja li twettaq l-istess dmirijiet u għandha l-istess responsabbiltajiet bhal għalliema regolari, hija kienet dejjem tithallas inqas minhabba l-hatra tagħha bhala "supply teacher". Il-qofol tal-ilment tagħha kien dwar il-prinċipju ta' paga ugwali għal xogħol ugwali.

Il-fatti

Il-Kummissarju għall-Edukazzjoni, investiga l-każ bir-reqqa, u stabbilixxa li l-persuna li ilmentat kellha l-istess responsabbiltajiet, ammont ta' xogħol, u impenji bhal għalliema regolari l-oħra kollha. Ma kien hemm xejn li jindika li b'xi mod il-prestazzjoni tagħha kienet inferjuri għal dik tal-għalliema regolari. Fil-fatt, l-impjeg kontinwu tagħha u l-prestazzjoni akkademika konsistenti tal-istudenti tagħha kienu xhieda ta' dan.

Storikament, is-supply teachers kienu jiġu impjegati temporanjament biex jimlew in-nuqqas speċifiku ta' għalliema. Madankollu, minhabba bidliet sistemici matul għexieren ta' snin u n-nuqqas persistenti ta' għalliema wasslu biex supply teachers jiġu impjegati fuq bażi fit-tul, hafna drabi b'mod indefinit, iżda minghajr is-salarju u l-benefiċċji marbuta mal-impjieg tal-għalliema regolari.

L-investigazzjoni sabet li minkejja li jwettqu dmirijiet identiċi, is-supply teachers, bħal persuna li rressqet l-ilment, kienu esklużi milli jirċievu ċerti allowances. Il-Ministeru nnifsu kkonferma li x-xogħol u d-dmirijiet tagħha kienu ekwivalenti għal dawk tal-għalliema regolari. Il-Kummissarju rrefera għall-Artikolu 27 tal-Att dwar l-Impjieg u r-Relazzjonijiet Industrijali (Kap. 452), li jafferma li l-impjegati fl-istess klassi ta' impjieg huma intitolati għall-istess rata ta' remunerazzjoni għal xogħol ta' valur ugwali.

Il-Ministeru ma ta ebda ġustifikazzjoni kredibbli għad-diskrepanza fil-hlas, u l-holqien ta' klassifikazzjonijiet jew kategoriji separati għas-supply teachers deher li kien mekkanizmu li jittanta jevita li jiġu applikati l-prinċipji ta' ekwità u ugwaljanza inkorporati fl-Att dwar l-Ombudsman. Il-Kummissarju saħaq li l-liġijiet u l-ftehim kollettivi għandhom jiġu interpretati u applikati in bona fede, u li s-sistema attwali kienet titqies bħala wahda li wasslet għal diskriminazzjoni sistemika u l-isfruttament ta' supply teachers.

Konkluzjonijiet u rakkomandazzjonijiet

Fl-Opinjoni Finali tiegħu tat-30 ta' Mejju 2025, il-Kummissarju għall-Edukazzjoni, ikkonkluda li l-ilment kien ġustifikat. Il-hlas kontinwu ta' salarju aktar baxx lil persuna li rressqet l-ilment kien inġust, diskriminatorju b'mod mhux xieraq, u żbaljat fil-prinċipju bi ksur tal-Artikolu 22(1)(b) u (d) tal-Att dwar l-Ombudsman. Għalhekk ġie rakkomandat li l-persuna li ilmentat tithallas l-istess class allowance u tinghata l-istess riżorsi tax-xogħol bħal għalliem fl-iSkala ta' Salarju 9 skont il-ftehim settorjali attwali. Dan l-aġġustament kellu jiġi datat b'lura għat-2 ta' Settembru 2024, id-data li fiha l-ilment kien ġie nnotifikat formalment lill-Ministeru.

L-eżitu

Fl-10 ta' Lulju 2025, il-Kummissarju għall-Edukazzjoni informa lill-Prim Ministru li l-Ministeru responsabbli għall-Edukazzjoni, permezz tas-Segretarju Permanenti tiegħu, kien ikkomunika formalment iċ-ċaħda tiegħu li jimplementa r-rakkomandazzjonijiet. Peress li ma ntbagħtet ebda reazzjoni dwar din l-azzjoni, skont l-Artikolu 22(4) tal-Att dwar l-Ombudsman, ir-rapport tressaq quddiem il-Kamra tad-Deputati għall-attenzjoni tagħha.

Aġġornament

Wara li r-rapport tressaq quddiem il-Kamra tad-Deputati fit-22 ta' Lulju 2025, is-Segretarju Permanenti Ewlieni fl-Uffiċċju tal-Prim Ministru fid-19 ta' Novembru 2025 kiteb lill-Uffiċċju tal-Ombudsman u tenna l-pożizzjoni tal-amministrazzjoni pubblika. Ir-risposta baqgħet issostni li l-għalliema regolari u s-supply teacher kienu jikkonsistu f'żewġ kategoriji distinti taħt il-ftehim settorjali applikabbli u li din id-distinzjoni, fil-fehma tagħhom, ma tiksirx il-prinċipju ta' paga ugwali għal xogħol ta' valur ugwali.

Min-naħa tiegħu s-Segretarju Permanenti Ewlieni argumenta li l-allowances inkwistjoni huma marbuta mal-pussess ta' kwalifika formali fit-tagħlim u ddikjara li s-supply teachers għandhom opportunitajiet biex jiksbu tali kwalifika. L-ittra indikat ukoll li l-Ministeru għall-Edukazzjoni kien se joffri lis-supply teachers il-possibbiltà li jsegwu kors għall-kwalifika fit-tagħlim minghajr hlas, u li l-miżati relatati kienu se jiġu assorbiti mill-Ministeru.

Fit-tweġiba tiegħu datata l-25 ta' Novembru 2025, il-Kummissarju għall-Edukazzjoni esprima d-dispjaċir tiegħu li l-pożizzjoni mogħtija mis-Segretarju Permanenti Ewlieni ma kinitx tindirizza s-sustanza tal-ingustizzja identifikata fl-Opinjoni Finali. Il-Kummissarju stqarr li t-tweġiba ma introduċiet l-ebda element gdid li jista' jbidel il-konklużjonijiet diġà milhuqa, iżda, kompliet issaħħaħ it-thassib imqajjem qabel dwar in-natura sistemika tad-disparità li taffettwa lill-persuna li ilmentat u lil oħrajn f'pożizzjoni simili.

MATSEC

Il-MATSEC jichad li jikkunsidra Arrangamenti ta' Access Tard għal Eżamijiet għal studenta bid-dislessija

L-ilment

Tressaq ilment minn omm għan-nom ta' bintha li għandha l-kundizzjoni tad-dislessija u li b'mod konsistenti kienet ingħatat hin miżjud għall-eżamijiet tal-MATSEC fil-livell Ordinarju u Intermedju, minhabba l-kundizzjoni tagħha fi snin preċedenti. Madankollu, meta applikat għall-eżamijiet tal-MATSEC fil-livell Avvanzat għall-ewwel sessjoni tal-2025, hija naqset milli titlob separatament għal hin żejjed, omissjoni li ndunat biha biss meta rċeviet it-time-table tal-eżamijiet. B'riżultat ta' dan, il-Bord tal-MATSEC ċahad li jikkunsidra t-talba tagħha li tressqet tard għall-Examination Access Arrangements (EAAs). Min-naħa tagħha hi hassset illi din ċ-ċahda kienet tammonta għal Prattika Ingusta u Diskriminatorja.

Il-fatti

Mill-investigazzjoni rriżulta li din l-istudenta matul l-eżamijiet preċedenti, dejjem ibbenefikat minn hin addizzjonali (u miżuri oħra ta' appoġġ), u meta mliet l-applikazzjoni tagħha online għall-eżamijiet fil-livell Avvanzat, immarkat il-kaxxa li tindika li l-applikazzjoni għall-EAAs kellha tiġi sottomessa separatament. Minkejja dan, hija naqset milli ssegwi t-talba tal-EAA—nuqqas li l-Ombudsman sab li kien direttament marbut mad-diżabilità tagħha u d-dipendenza preċedenti tagħha fuq oħrajn biex jimmaniġġaw dan l-aspett tal-applikazzjoni.

L-evidenza inkludiet ritratti u korrispondenza li jikkonfermaw li l-istudenta giet konxja tad-dettalji neqsin tal-EAA biss meta fis-26 ta' Frar 2025 waslet bil-posta t-time-table tal-eżamijiet. Sakemm l-persuna li ressqet l-ilment u bintha kkuntattjaw lill-MATSEC fl-ewwel ġimgħa ta' Marzu, il-perjodu sa meta setgħu jintlaqgħu r-registrazzjonijiet tard lahaq skada, għaliex dan kien intemm fit-28 ta' Frar 2025.

Barra minn hekk, il-komunikazzjoni mill-MATSEC indikat li din iċ-ċaħda tal-Bord li jikkunsidra t-talba tagħha li giet imressqa tard, kienet ibbażata fuq applikazzjoni riġida u mhux flessibbli tal-policies. Ir-raġuni li nġhatat għal din id-deċiżjoni kienet minhabba l-biża' li jekk jiġu aċċettati l-applikazzjonijiet tard seta' jinholoq preċedent, li jista' jkollu impatt u jikkomprometti t-tnejn, l-ippjanar u l-operat għas-sessjoni tal-eżamijiet li kien imiss, anke jekk miżura bħalma kienet qed tintalab bl-ebda mod ma kienet se taffettwa l-integrità tal-eżamijiet. Il-Kummissarju għall-Edukazzjoni nnota li meta preċedenti jitqies bħala ostakolu li ma jstax jingheleb wiehed ikun qed jikser il-prinċipji marbuta mal-ġustizzja u l-ekwiżità.

Konklużjoni u rakkomandazzjoni

Wara konsiderazzjoni bir-reqqa taċ-ċirkostanzi kollha, il-Kummissarju għall-Edukazzjoni sab li din iċ-ċaħda tal-MATSEC li tintlaqa' l-applikazzjoni tard ta' studenta għall-EAAs kienet wahda irraġonevoli, iġusta, u żbaljata fil-prinċipju, partikolarment fid-dawl tal-Artikolu 22(1)(b) u (d) tal-Att dwar l-Ombudsman.

Il-Kummissarju rakkomanda li l-MATSEC jikkunsidra immedjatament it-talba li tressqet tard għall-EAAs (specifikament il-hin miżjud) u, jekk appoġġjata permezz ta' ċertifikati jew rapporti xierqa, jittiehdu l-passi mehtieġa biex jitwettqu l-arranġamenti neċessarji għas-sessjoni tal-eżamijiet li kien imiss skedati mit-tmiem ta' April sal-bidu ta' Ġunju 2025.

L-eżitu

Fl-20 ta' Marzu 2025, id-Dipartiment tal-MATSEC informa lill-Kummissarju li ma kinux f'pożizzjoni li jimplimentaw ir-rakkomandazzjonijiet tiegħu. Konsegwentement, wara li r-rapport intbagħat lill-Prim Ministru u xorta ma ttiehdet l-ebda azzjoni mill-MATSEC, l-Ombudsman u l-Kummissarju għall-Edukazzjoni bagħtu l-Opinjoni Finali lill-Ispeaker tal-Kamra tad-Deputati għall-attenzjoni tal-Kamra.

Żvilupp ulterjuri

Fl-4 ta' Settembru 2025, is-Segretarju Permanenti Ewlieni fl-Uffiċċju tal-Prim Ministru informa lill-Ombudsman u lill-Kummissarju għall-Edukazzjoni dwar il-passi konkreti li qed jiġu proposti biex jipprevjenu każijiet simili fil-futur. Wara laqgħa mal-uffiċjali tal-MATSEC, intlaħaq qbil dwar serje ta' titjib fis-sistema tal-applikazzjoni online.

Dawn il-miżuri jinkludu r-reviżjoni tal-kliem fuq il-formola tal-applikazzjoni biex l-istruzzjonijiet ikunu aktar ċari, li l-istudenti jkunu jistgħu jirreġistraw għal arrangamenti ta' aċċess speċjali sa minn-Form 2, u li jinżamm rekord permanenti tal-applikanti li applikaw qabel. Minn Mejju 2026 'il quddiem, l-applikazzjonijiet se jiġu wkoll ivverifikati ma' dawn ir-rekords sabiex l-istudenti jiġu mfakkra dwar l-eligibilità tagħhom biex jerġgħu japplikaw.

Inizjattivi addizzjonali oħra jinkludu l-pubblikazzjoni ta' video li jagħti gwida pass pass, l-introduzzjoni ta' chatbot fuq il-portal, u qed tiġi provduta wkoll taqsima komprensiva ta' FAQs. Matul iż-żmien tal-applikazzjonijiet se tkompli topera wkoll il-helpline li hija ddedikata apposta sabiex toffri appoġġ lill-istudenti f'dak il-hin stess.

Is-Segretarju Permanenti Ewlieni issottolinea li dawn il-miżuri huma maħsuba biex jiżguraw li d-diffikultajiet li ffaċċjat l-istudenta f'dan il-każ ma jerġgħux jiġu ripetuti, u li l-istudenti li jeħtieġu arrangamenti ta' aċċess speċjali se jinghataw appoġġ aħjar fil-futur.

**Ministeru għall-Edukazzjoni, l-Ispport, iż-Żgħażaġh,
ir-Riċerka u l-Innovazzjoni (MEYR)**

Nuqqas ta' involviment bejn l-awtoritajiet Edukattivi u l-UPE iwassal biex tifel li huwa ddikjarat li għandu xi bżonnijiet jithalla mingħajr l-appoġġ tal-LSE

L-ilment

Omm ta' student ta' seba' snin li huwa ddikjarat li għandu numru ta' bżonnijiet, ressqet ilment mal-Uffiċċju tal-Ombudsman wara li binha, li ġie assenjat one-to-one Learning Support Educator (LSE) fl-Iskola Primarja ta' Tas-Sliema, kellu jibqa' d-dar għal perjodu ta' żmien mhux hażin. Dan ġara wara li l-LSE li kienet ġiet assenjata harġet fuq sick leave fit-tul, u l-awtoritajiet Edukattivi ma setgħux isibu sostitut minhabba direttivi mahruġa mill-Union of Professional Educators (UPE).

Filwaqt li l-persuna li ilmentat esprimiet l-apprezzament tagħha għall-iskola u l-istaff, hija sostniet li binha kien imċaħhad mid-dritt tiegħu għall-edukazzjoni u l-kontinwità tat-tagħlim minhabba nuqqas ta' azzjoni amministrattiva biex tissolva t-tilwima li kienet għaddejja bejn l-awtoritajiet Edukattivi u l-UPE.

Il-fatti

Il-Kummissarju għall-Edukazzjoni nnota li dan ma kienx ilment iżolat. Kien hemm każijiet oħra simili li tressqu lill-Uffiċċju tal-Ombudsman, u kien hemm ukoll investigazzjoni fuq inizjattiva proprja li għadha għaddejja dwar il-listi ta' stennija tal-LSE u l-proċess ta' statementing. L-investigazzjoni ffokat fuq jekk l-awtoritajiet Edukattivi kinux qed jagħmlu dak kollu possibbli biex isolvu t-tilwima industrijali li kienet qed ixkekkel is-sostituzzjoni temporanja tal-LSEs assenti.

Gie stabbilit li minn Jannar 2024 'il quddiem il-UPE kienet harġet diversi direttivi, li kienu jirrestringu l-assenjazzjoni mill-ġdid tal-LSEs biex ikopru l-kollegi li jinsabu fuq sick leave. L-awtoritajiet edukattivi argumentaw li d-direttivi ma kinux raġonevoli u ma kinux proporzjonati, u sostnew li kienu għamlu diversi sforzi biex jindirizzaw din il-kwistjoni. Madankollu, il-korrispondenza bejn il-partijiet żvelat pożizzjonijiet sodi, bi djalogu limitat, u ffit li xejn progress lejn riżoluzzjoni xierqa.

Il-Kummissarju osserva li filwaqt li l-azzjonijiet tal-UPE ma kinux jaqgħu taht il-mandat investigattiv tiegħu, l-awtoritajiet edukattivi kellhom id-dmir ewlieni li jipproteġu l-interessi tal-istudenti. L-investigazzjoni sabet ukoll li, minkejja hafna komunikazzjonijiet, sa minn Mejju 2024 'l hawn ma kien hemm l-ebda laqgħa diretta wiċċ imb wiċċ bejn il-Ministeru għall-Edukazzjoni u l-UPE. Dan jirrifletti f'nuqqas ta' impenn ġenwin biex tiġi riżolta din il-kwistjoni.

Konkluzjoni u rakkomandazzjonijiet

Il-Kummissarju kkonkluda li n-nuqqas tal-awtoritajiet Edukattivi li jiehdu l-mizuri mehtieġa kollha biex jiżguraw li l-istudenti affettwati jirċievu l-appoġġ mehtieġ kien jammonta għal ommissjoni li skont l-Artikolu 22(1)(d) tal-Att dwar l-Ombudsman kienet żbaljata fil-prinċipju u kif ukoll skont l-Artikolu 22(2) din titqies bħala ommissjoni li jixirqilha tkun ċensurata.

Il-Kummissarju għall-Edukazzjoni rakkomanda li l-awtoritajiet Edukattivi jistiednu lill-UPE biex tidhol f'diskussjonijiet diretti mingħajr il-htieġa ta' kundizzjonijiet minn qabel sabiex tindirizza d-direttivi industrijali fis-sehħ li jaffettwaw studenti bi bżonnijiet edukattivi speċjali. L-Uffiċċju tal-Ombudsman offra wkoll li jiffaċilita laqgħat bħal dawn.

L-eżitu

Wara li l-Opinjoni Finali ntbagħtet lill-Ministeru għall-Edukazzjoni fis-17 ta' Settembru 2025, ma kien hemm l-ebda twegiba jew reazzjoni dwar l-implimentazzjoni tar-rakkomandazzjonijiet fiż-żmien prefiss mill-istess Kummissarju. Konsegwentement, fit-2 ta' Ottubru 2025, skont l-Artikoli 17C(1) u 22(4) tal-Att dwar l-Ombudsman, l-Ombudsman u l-Kummissarju għall-Edukazzjoni rreferew dan il-każ lill-Prim Ministru.

Fis-17 ta' Ottubru 2025 l-Ombudsman u l-Kummissarju bagħtu r-rapport lill-Ispeaker tal-Kamra tad-Deputati għall-konsiderazzjoni tal-Kamra skont l-Artikolu 22(4).

**Ministeru għall-Edukazzjoni, l-Isport, iż-Żgħażaġh,
ir-Riċerka u l-Innovazzjoni (MEYR)**

Student li għandu appoġġ ta' LSE fuq bażi one-to-one jiġi miċhud l-aċċess għal catch-up classes

L-ilment

Fil-15 ta' Lulju 2025, omm ta' tifel żgħir li matul is-sena skolastika jirċievi assistenza minn Learning Support Educator (LSE) fuq bażi one-to-one, ressqet ilment fl-Uffiċċju tal-Ombudsman.

Il-persuna li ilmentat spjegat li wara sejha għall-applikazzjonijiet, f'Marzu kienet applikat sabiex binha jattendi il-catch-up classes tas-sajf fir-Rabat, Għawdex. L-applikazzjoni tagħha giet innutata, u saħansitra ntbagħhtilha l-link biex tattendi għal-laqgħa online għall-ġenituri skedata għas-7 ta' Lulju 2025. Min-naħa tagħha l-omm, biex tiffaċilita t-tranzizzjoni, ittrasferiet lil binha mill-iSkolasajf lokali tiegħu għall-iskola tas-sajf fir-Rabat.

Madankollu, matul il-laqgħa online, hija saret taf għall-ewwel darba li studenti li għandhom l-appoġġ ta' LSE fuq bażi one-to-one – iżda mhux dawk li għandhom LSE kondiviz – kienu awtomatikament esklużi mill-programm tal-catch-up classes. Il-peruna li ilmentat, li hija hi stess għalliema kwalifikata, offriet li tirrinunzja għall-appoġġ tal-LSE ta' binha għall-finijiet ta' dawn il-klassijiet, għaliex kienet tal-fehma li binha seta' jsegwi l-programm b'mod indipendenti. Madankollu, l-awtoritajiet edukattivi insistew li t-tifel ma kienx eliġibbli.

Il-fatti

Il-Kummissarju għall-Edukazzjoni, fela bir-reqqa l-provi kollha disponibbli, inkluża s-sejha għall-applikazzjonijiet, il-korrispondenza bejn l-persuna li ressqet l-ilment u l-awtoritajiet, u t-tweġiba formali mill-Ministeru għall-Edukazzjoni, l-Isport, iż-Żgħażaġh, ir-Riċerka u l-Innovazzjoni (MEYR).

Mill-investigazzjoni instab li:

- L-awtoritajiet edukattivi applikaw projbizzjoni ġenerika li teskludi lill-istudenti kollha li għandhom l-appoġġ ta' LSE fuq bażi one-to-one milli jattendu l-catch-up classes, mingħajr ma wettqu xi forma ta' assessjar individwalizzat dwar kemm kien adegwat iben il-persuna li ilmentat.
- Il-fatt li kienu rċewew id-dettalji tat-tifel f'Marzu, juri li kien hemm biżżejjed żmien sabiex jiġi vvalutat il-każ tiegħu b'mod individwali, iżda jidher li ma sar jew ma ġie ikkomunikat l-ebda assessjar bħal dan.
- L-evidenza kkonfermat li d-deċiżjoni ttieħdet fuq kriterji ta' eligibilità li ilhom jeżistu, iżda ma kien hemm l-ebda evidenza li turi li ċ-ċirkostanzi speċifiċi ta' bin min ilmenta ġew ikkunsidrati.
- Ir-raġunament mogħti – li l-pass u l-intensità tal-catch-up classes jistgħu ma jkunux adattati għal dawn l-istudenti – kien wiehed ġeneriku u mhux meħud fuq xi tip ta' assessjar personalizzat dwar il-htigijiet tat-tifel ikkonċernat.

Il-Kummissarju kkonkluda li dan l-atteġġjament kien wiehed żbaljat fil-prinċipju skont l-Artikolu 22(1)(d) tal-Att dwar l-Ombudsman, peress li kien imur kontra l-impenn għal edukazzjoni inklużiva, u skont l-Artikolu 22(2) dan kien jammonta għal amministrazzjoni hażina, minhabba n-nuqqas ta' raġunijiet validi u konvinċenti li ġew pprovduti lill-persuna li ressqet l-ilment mill-awtoritajiet edukattivi

Konkluzjoni

Il-Kummissarju sab li l-ilment kien ġustifikat u għalhekk ġie sostnut.

Il-każ jissottolinea l-importanza li jiġu vvalutati ċ-ċirkostanzi ta' kull student fuq il-merti tagħhom stess, aktar milli wiehed jiddependi fuq esklużjonijiet ġenerali li jdghajfu l-prinċipji tal-edukazzjoni inklużiva.

Għalkemm ma saru ebda rakkomandazzjonijiet speċifiċi – peress li l-amministrazzjoni hażina kienet evidenti – is-sejbiet iservu bħala tfakkira ċara lill-awtoritajiet edukattivi li s-setgħat diskrezzjonali għandhom jiġu eżerċitati b'ekwità, trasparenza, u b'konsiderazzjoni xierqa għall-htigijiet individwali.

**Ministeru għall-Edukazzjoni, l-Ispport, iż-Żgħażaġh,
ir-Riċerka u l-Innovazzjoni (MEYR)**

Il-Kummissarju għall-Edukazzjoni jsostni l-ilmenti dwar il-libertà tal-espressjoni tal-edukaturi

Il-Kummissarju għall-Edukazzjoni investiga żewġ ilmenti separati, iżda simili, relatati mad-Direttiva DG DES 28/2024, li imponiet restrizzjonijiet fuq il-partecipazzjoni tal-edukaturi fil-midja. Ilment minnhom tressaq mill-Kap Eżekuttiv tal-Union għall-Edukaturi Professjonali (Union for Professional Educators (UPE)), u l-iehor minn Membru Parlamentari u għalliem fis-servizz pubbliku. Iż-żewġ persuni li ilmentaw qajjmu thassib dwar l-impatt tad-direttiva fuq il-libertà tal-espressjoni fis-settur tal-edukazzjoni.

L-ilmenti

Il-Kap Eżekuttiv tal-UPE ressaq l-ilment kemm f'ismu personali kif ukoll f'isem l-UPE, fejn sostna li d-direttiva kienet se tiskoraġġixxi lill-edukaturi milli jesprimu ruhhom fil-pubbliku bil-għan li jkun hemm titjib fis-sistema edukattiva. Il-Membru Parlamentari bl-istess mod kien tal-fehma li d-direttiva effettivament isikket lill-edukaturi milli jesprimu l-fehmiet tagħhom dwar is-sistema edukattiva tal-Istat u gġegħilhom sabiex ikunu konformi mal-policy ufficjali.

F'Novembru 2024 iż-żewġ ilmenti ġew ikkomunikati formalment lis-Segretarju Permanenti tal-Ministeru għall-Edukazzjoni, Sport, Żgħażaġh, Riċerka u Innovazzjoni (MEYR).

Il-fatti

Id-Direttiva DG DES 28/2024 kienet titlob li l-edukaturi jiksbu minn qabel approvazzjoni biex ikunu jistgħu jippartecipaw fil-midja u stipulat li kwalunkwe dikjarazzjoni pubblika trid tirrifletti l-policies u l-objettivi tal-Ministeru. Ghalkemm id-direttiva suppost saret biex tinkoraġġixxi li jkun hemm dibattitu pubbliku, fl-istess waqt imponiet kundizzjonijiet li jirrestringu l-opinjoni personali u jskoraġġixxu xi tip ta' kritika.

Il-Kummissarju nnota li dan kien jammonta għal forma ta' 'doublespeak' attaparsi jippromwovi djalogu b'saħħtu filwaqt li jesigi li jkun hemm konformità totali. Pożizzjoni bħal din kienet tikkontradixxi d-dispożizzjonijiet tad-Direttiva 5 maħruġa fl-24 ta' Frar 2011 mis-Segretarju Permanenti Ewlieni ta' dak iż-żmien, li tippermetti li ufficjali pubbliċi ta' ċerti gradi jesprimu opinjonijiet personali, sakemm ikun magħmul ċar illi dawn huma pożizzjonijiet personali u mhux dawk ufficjali.

Barra minn hekk, ir-reqwiżit li tingieb minn qabel l-approvazzjoni mill-manigġers u d-Direttur Ġenerali jista' jingħad li żied saff ieħor ta' kontroll amministrattiv, li jista' jkollu effett fuq l-edukaturi li jaħsbuha darbtejn u jagħzlu li ma jitkellmex jew ma jikkumentawx pubblikament.

Konklużjonijiet u rakkomandazzjonijiet

Il-Kummissarju kkonkluda li d-direttiva ma kinitx sempliċiment riformulazzjoni mill-ġdid tar-regoli eżistenti, kif argumentat mill-MEYR, iżda minflok introduċiet restrizzjonijiet ġodda li ma kinux konsistenti mal-prinċipji marbuta mal-libertà tal-espressjoni f'soċjetà demokratika. Fi kwalunkwe każ, anke d-Direttiva 5 ma kinitx skont l-istandards tad-drittijiet tal-bniedem. Dan għaliex ipprojbixxiet lill-ufficjali pubbliċi kollha, irrispettivament mill-grad, milli jikkumentaw dwar kwistjonijiet li jappartjenu għall-ministeru tagħhom u b'mod partikolari l-qasam tax-xogħol tagħhom, anke meta dan jagħmluh fuq livell personali.

Iż-żewġ ilmenti ġew milqugħa skont l-Artikolu 22(1)(a), (b), u (d) tal-Att dwar l-Ombudsman (Kap. 385). Il-Kummissarju rakkomanda li l-MEYR terġa' toħroġ linji gwida riveduti li jiżguraw li l-għalliema u l-edukaturi, partikolarment dawk li m'għandhomx rwoli manigġerjali, ikunu liberi li jesprimu l-fehmiet personali dwar il-ħidma tagħhom u dwar is-sistema edukattiva mingħajr biża' li tittiehed xi azzjoni dixxiplinarja.

L-eżitu

Bi tveġiba għall-ilment tal-kap tal-Union, il-MEYR ikkontesta l-pożizzjoni tal-UPE, u ddikjara li kienet biss il-union tal-maġġoranza rikonoxxuta li tista' tindirizza l-kwistjonijiet kollettivi. Madankollu, il-Ministeru afferma mill-ġdid li l-policies tiegħu kienu iggwidati skont, u konformi, mal-Kodiċi tas-Servizz Pubbliku (PSMC).

Bi tveġiba għall-ilment tal-Membru Parlamentari, l-MEYR ikkwota wkoll il-PSMC bħala d-dokument li uża bħala gwida u baqa' ma indirizzax is-sustanza tal-kunsiderazzjonijiet tal-Kummissarju.

Żvilupp ulterjuri

Peress li l-MEYR ma implimentax ir-rakkomandazzjonijiet, l-Ombudsman u l-Kummissarju għall-Edukazzjoni rreferew iż-żewġ Opinjonijiet Finali tagħhom lill-Prim Ministru. Ladarba baqgħet ma ttiehdet ebda azzjoni, iż-żewġ rapporti sussegwentement intbagħtu lill-Kamra tad-Deputati, tqegħdu fuq il-Mejda tal-Kamra, u għaldaqstant saru pubbliċi.

Kummissarju għall-Ambjent u l-Ippjanar

KAŻIJJET FIL-QOSOR



Ministeru għal Ghawdex u l-Ippjanar

Aggustamenti tal-multi tal-ippjanar

L-ilment

Tressaq ilment lil dan l-Uffiċċju fejn gie allegat li l-massimu tal-multa għal kull ġurnata kien ilaħħaq għal ammont mhux xieraq fil-konfront ta' żvilupp irregolari sostanzjali. Għal dan il-ghan, il-Kummissarju għall-Ambjent u l-Ippjanar nieda investigazzjoni dwar kemm huma adegwati r-regolamenti eżistenti li jirregolaw il-penali għal kull ġurnata u l-multi amministrattivi.

L-investigazzjoni

Mill-investigazzjoni nstab li l-multi attwali ġew stabbiliti fl-2012 u li l-ammont kien ilaħħaq il-limitu massimu ta' €50,000. Dan l-ammont la jirrifletti r-realtajiet tal-lum u lanqas ma jservi bhala deterrent effettiv kontra żviluppi irregolari fuq skala kbira jew dawk persistenti.

Barra minn hekk irriżulta wkoll li r-regolamenti ma jindirizzawx b'mod adegwat strutturi irregolari mobbli - bħal gabbani, tined, imwejjed u sigġijiet - peress li n-natura mobbli tagħhom tippermetti b'mod faċli li ssir it-tnehhija tagħhom u li jerġgħu jitpoġġew lura, u b'hekk tillimita l-infurzar għal sempliċi twissijiet fejn l-effett prattiku huwa verament limitat.

Konklużjonijiet u rakkomandazzjonijiet

Il-Kummissarju rakkomanda li:

- L-ammont massimu tal-multa li wieħed jista' jeħel jiżdied minn €50,000 għal €100,000 biex jirrifletti ahjar il-kundizzjonijiet attwali u jsahħaħ id-deterrent.
- Ir-regolamenti jiġu emendati biex jippermettu l-konfiska ta' strutturi irregolari mobbli, filwaqt li jallinjaw l-infurzar mad-dispożizzjonijiet eżistenti taħt l-Ordinanza dwar ir-Regolament tat-Traffiku dwar it-tneħħija ta' oġġetti ingumbranti.

L-eżitu

Ladarba r-rakkomandazzjonijiet ma ġewx implimentati, skont id-dispożizzjonijiet tal-Att dwar l-Ombudsman dan il-każ ġie riferut lill-Prim Ministru u lill-Kamra tad-Deputati.

Awtorità tal-Ippjanar

Nuqqas ta' infurzar dwar kundizzjoni marbuta mal-ftuħ ta' triq ġdida

L-ilment

L-ilment ġibed l-attenzjoni dwar il-fatt li żvilupp thalla jibda u nharġu ċ-ċertifikati ta' konformità bi ksur ċar tal-kundizzjoni tal-permess li tesiġi li t-triq għandha tinfetħa qabel ma jinghata bidu ta' kwalunkwe xogħol ta' żvilupp fuq is-sit.

Il-fatti

L-Awtorità tal-Ippjanar imponiet garanzija bankarja sabiex tiżgura li t-triq proġettata li tmiss mas-sit inkwistjoni tinfetħa. L-obbligu għal din il-garanzija bankarja serva bħala soluzzjoni temporanja għall-hruġ ta' ċertifikati dwar konformità li jindirizzaw kundizzjonijiet simili li kienu imposti fuq il-permessi kollha li nharġu qabel it-twaqqif tal-Awtorità tal-Ippjanar. Din il-kundizzjoni m'għadhix tiġi imposta peress li l-htieġa li tinfetħa u tiġi fformata triq proġettata taqa' taht ir-responsabbiltà ta' Transport Malta.

Il-kundizzjoni relattiva dwar l-obbligi relatati mal-ftuħ tat-triq tqajjem żewġ kwistjonijiet notevoli. L-ewwelnett, din il-kundizzjoni għandha tikkonċerna direttament il-proprjetà tat-triq, fejn la l-applikant u lanqas l-Awtorità tal-Artijiet m'għandhom dritt li jokkupaw jew iwettqu xogħlijiet fuq proprjetà ta' terzi. It-tieni nett, kwalunkwe żvilupp awtorizzat mill-Awtorità tal-Ippjanar, inklużi l-kundizzjonijiet f'dawn il-permessi, għandu jkun relatat mal-ippjanar speċifiku tas-sit. Finalment, din il-kundizzjoni partikolari ġiet trasferita mill-kundizzjonijiet generali li jaqgħu taht l-Awtorità tal-Ippjanar għall-kundizzjonijiet speċifiċi imposti u infurzati minn entitajiet oħra.

Ir-regolamenti ta' Transport Malta jipprovdu li l-ebda bini li jmiss ma' triq ġdida f'żona abitata m'għandu jinbena sakemm it-triq ma tkunx ġiet livellata u li jekk ma tiġix iffurmata triq, Infrastruttura Malta tista' tipproċedi sabiex tiffirma t-triq a spejjeż tal-persuna li inizjalment kienet obligata tagħmel dan. Għalhekk, filwaqt li l-Awtorità tal-Ippjanar mhijiex awtorizzata li timponi jew tinforza dawn ir-regolamenti, l-istess provvediment jelenka proċedura għal meta din it-taqsimha ma tiġix osservata b'mod shiħ, proċedura li bħalissa ma taqax taħt il-ġurisdizzjoni tal-Awtorità tal-Ippjanar. Filwaqt li l-individwu li ressaq l-ilment huwa korrett meta sostna li l-Awtorità tal-Ippjanar messha harġet avviż ta' infurzar għan-nuqqas li bdew ix-xogħlijiet mingħajr ma ġiet osservata din il-kundizzjoni, din il-kwistjoni kellha titqajjem fil-ħin xieraq, mhux wara li tlestew ix-xogħlijiet.

L-Awtorità tal-Ippjanar għalhekk aġixxiet b'mod korrett meta imponiet li ssir garanzija bankarja li tindirizza l-istess kundizzjoni. Dan kien meħtieġ għaliex ma jkunx ġust li jitwaqqaf l-użu (il-hruġ ta' ċertifikat dwar konformità) ta' żvilupp meta l-kundizzjoni tkun ġiet imposta bi żball (peress li ma taqax taħt il-ġurisdizzjoni tal-Awtorità tal-Ippjanar) u meta l-konformità mal-kundizzjoni ma tkunx taqa' kompletament taħt il-kontroll tal-applikant peress li kienet tikkonċerna proprjetà ta' terzi.

Konkluzjoni

L-ilment imressaq dwar in-nuqqas tal-Awtorità tal-Ippjanar li tinforza l-kundizzjoni għall-ftuħ ta' triq ġdida nstab li huwa infondat.

Awtorità tal-Ippjanar

Tined fissi irregolari li ilhom installati quddiem is-Suq tal-Belt, ġewwa l-Belt Valletta

L-ilment

Il-Kummissarju għall-Ambjent u l-Ippjanar investiga l-każ dwar tined fissi irregolari li ilhom numru ta' snin installati fis-Suq tal-Belt fi Triq il-Merkanti, fil-Belt Valletta. Sa mill-2019, dawn l-istrutturi kienu soġġetti għal Avviż ta' Infurzar mahruġ mill-Awtorità tal-Ippjanar.

L-investigazzjoni

Il-Kummissarju għall-Ambjent u l-Ippjanar sab li thallset biss madwar €7,000 mill-multa imposta għal kull jum li din l-istruttura ilha fuq is-sit b'mod irregolari, multa li tlahhaq is-somma ta' €46,000. Id-deċiżjoni tal-Awtorità tal-Ippjanar li tissospendi azzjoni diretta minhabba applikazzjoni pendenti tqieset mhux ġustifikata, peress li l-applikazzjoni mhix biex tissanzjona t-tined eżistenti, iżda pjuttost tipproponi s-sostituzzjoni tagħhom b'umbrelel.

Barra minn hekk, il-Kummissarju ddetermina li appell kontra l-avviż ta' infurzar m'għandux idewwem l-implimentazzjoni ta' tali azzjoni - partikolarment meta wiehed iqis l-ammont ta' żmien kemm kienu ilhom jeżistu, kemm kienu vizibbli minhabba l-ġholi tagħhom, u l-iskala tal-iżvilupp illegali. Ġie konkluz li dawn it-tined thallew għal aktar minn sitt snin f'post, b'mod illegali u b'mod mhux ġustifikat, bi ksur ċar tal-Att dwar l-Ippjanar tal-Iżvilupp u bi ksur tal-obbligi tal-Belt Valletta bhala Sit ta' Wirt Dinji tal-UNESCO.

Konklużjonijiet u rakkomandazzjonijiet

Il-Kummissarju rakkomanda li l-Awtorità tal-Ippjanar tipproċedi b'azzjoni diretta u immedjata sabiex tneħhi dawn it-tined illegali bi spejjeż ta' min installahom, irrispettivament minn kwalunkwe appell pendenti jew applikazzjonijiet ohra.

L-eżitu

L-Awtorità tal-Ippjanar naqset milli twieġeb u tirreaġixxi għar-rakkomandazzjonijiet tal-Kummissarju. Għaldaqstant, il-każ ġie riferut lill-Prim Ministru u lill-Kamra tad-Deputati skont id-dispożizzjonijiet tal-Att dwar l-Ombudsman.

Sovrintendenza tal-Patrimonju Kulturali

Monitoraġġ ta' xogħlijiet fil-Konkatedral ta' San Ġwann

L-ilment

Il-Kummissarju għall-Ambjent u l-Ippjanar investiga talba rigward dak li ġie rappurtat f'artiklu online dwar hsarat fil-Konkatedral ta' San Ġwann, speċifikament fil-Kripta ta' Bartolott. L-artiklu jallega li sfrondat l-art li kienet għadha kif ġiet installata u li din ikkaġunat hsara sinifikati f'oqbra storiċi fejn hemm midfuna l-Kavallieri tal-Ordni ta' San Ġwann. Barra minn hekk, ir-rapport jissuġġerixxi li l-istruttura tal-art li sserrah fuq dawn l-oqbra hija tqila wisq għal dan is-sit li jinsab taħt l-art u li l-kwistjoni għadha mhux solvuta.

L-investigazzjoni

Għalkemm fl-ilment issemmiet ukoll il-Fondazzjoni tal-Konkatedral ta' San Ġwann u l-Awtorità tal-Ippjanar, din l-investigazzjoni ffokat b'mod speċifiku fuq l-allegazzjonijiet ta' nuqqas ta' immaniġġjar min-naħa tas-Sovrintendenza tal-Patrimonju Kulturali. L-ilment ma kien jinvolvi l-ebda ksur tal-Att dwar l-Ippjanar tal-Iżvilupp, u l-Fondazzjoni ma taqax taħt il-ġurisdizzjoni tal-Ombudsman. Madankollu, il-Fondazzjoni xorta waħda kkooperat bis-shih matul din l-investigazzjoni.

Ir-ritratt li jidher flimkien ma' dan l-artiklu juri xi ċangaturi maqlughin mill-art u li qed iserrhu mal-istruttura fuq l-art mgħollija. F'ritratt ieħor jidhru tliet ċangaturi miksura u li jinsabu taħt l-istess struttura. Fuq in-naħa tal-ġenb tal-ħitan tal-kripta wiehed jista' jara li jidhru ukoll xi munzelli ta' żrar.

F'din l-investigazzjoni saret spezzjoni fuq il-post fil-Kripta Bartolott. Matul din l-ispezzjoni, l-istruttura fuq l-art u ċ-ċangaturi dehru kollha f'psthom u l-ġnub tal-kripta kienu nodfa u mingħajr żrar. La mill-immagini li dehru fl-artiklu online imsemmi u lanqas mill-investigazzjoni ma rriżultat illi kien hemm lok għal xi thassib li l-art il-ġdida ċediet jew sfrondat, li saret xi ħsara fil-kmamar ta' taht l-art jew li huma mehtieġa xi interventi sabiex tiġi rrestawrata xi ħsara. L-installazzjoni tal-istruttura fuq l-art tal-kripta saret wara stħarriġ tal-pedamenti u skont metodi ta' xogħlijiet maħsuba speċifikament biex jipprevjenu kwalunkwe ħsara.

It-tnehhija u t-tqeghid mill-ġdid taċ-ċangaturi li kienu ċedew jew sfrondaw sar skont il-Works Method Statement approvat u ċ-ċangaturi kollha li reġġghu tqieġhdu fuq il-post ġew irreġistrati fuq il-pjanta biex fil-ġejjieni tkun tista' ssir referenza għalihom.

Is-Sovrintendenza tal-Patrimonju Kulturali qed tissorvelja x-xogħlijiet b'mod xieraq u b'mod regolari skont il-kundizzjonijiet tal-permess u m'hemm ebda raġuni għaliex wiehed għandu jkollu dubju li x-xogħlijiet li saru fil-Kripta ta' Bartolott fil-Konkatidral ta' San Ġwann b'xi mod jew ieħor ma sarux skont proċeduri amministrattivi xierqa.

Konkluzjonijiet

Għaldaqstant dan l-ilment li jallega li kien hemm ħsarat lill-Kripta ta' Bartolott u li s-Sovrintendenza tal-Patrimonju Kulturali tat xi kontribut f'dan ir-rigward instab li mhux sostnut.

Awtorità tal-Ippjanar

L-iżvelar tal-identità tal-Uffiċjali

L-ilment

Il-Kummissarju għall-Ambjent u l-Ippjanar investiga ilment kontra n-nuqqas mill-Awtorità tal-Ippjanar li tiżvela l-identità tal-Uffiċjali li jipproċessaw l-applikazzjonijiet ta' żvilupp kemm fil-faži ta' rakkomandazzjoni kif ukoll fil-faži li twassal għad-deċiżjoni. L-ilment jispjega illi b'dan il-mod wiehed ma jistax jikkontesta jekk l-Uffiċjal tal-Każ huwiex relatat jew għandux rabtiet mal-applikant jew għandux konflitt ta' interess.

L-investigazzjoni

Mill-investigazzjoni nstab illi din il-kwistjoni tqum kemm fil-faži ta' rakkomandazzjoni kif ukoll fil-faži tad-deċiżjoni kull meta tiġi sottomessa Applikazzjoni ta' Proċedura Sommarja mingħajr rappreżentazzjonijiet filwaqt li din tqum biss fl-istadju ta' rakkomandazzjoni meta jkun hemm rappreżentazzjonijiet peress li d-deċiżjonijiet dwar dawn l-applikazzjonijiet jittiehdu pubblikament mill-Bord tal-Ippjanar jew id-delegat tagħha.

Skont l-Att dwar l-Ippjanar tal-Iżvilupp, il-laqgħat tal-Bord tal-Ippjanar meta jittiehdu d-deċiżjonijiet dwar applikazzjonijiet għall-iżvilupp, għandhom ikunu miftuħa għall-pubbliku. Għalhekk, huwa raġonevoli li jiġi konkluz li deċiżjonijiet meħuda mid-delegati tal-Bord tal-Ippjanar għandhom jittiehdu wkoll fil-pubbliku. Dan jitlob mhux biss li tiġi magħrufa l-identità tal-individwu li jiehu d-deċiżjoni, iżda wkoll li tali deċiżjoni ssir pubblikament.

Fir-rigward tal-identità tal-individwu li qed ihejji r-rakkomandazzjoni, ta' min jinnota li l-Awtorità tal-Ippjanar qabel kienet tippubblika l-ismijiet tal-Uffiċjali tal-Ippjanar (Uffiċjal tal-Każ u Uffiċjal tal-Endorsement), iżda minn dak iż-żmien 'l hawn din il-prattika twaqqfet, u dan wassal għal nuqqas ta' trasparenza. L-Att dwar l-Ippjanar tal-Iżvilupp jitolb illi l-Uffiċjali tal-Ippjanar jiehdu hsieb illi ma jzommux mistura l-interessi tagħhom u saħansitra jipprovdi linji gwida dwar il-proċedura biex jiġu indirizzati konflitti ta' interess. Billi żżomm l-identitajiet tal-Uffiċjali mill-għarfien pubbliku, l-Awtorità tal-Ippjanar qed ikollha kontroll esklussiv fuq din l-informazzjoni, li idealment għandha tkun aċċessibbli għal partijiet terzi, inkluż il-pubbliku ġenerali. Barra minn hekk, huwa essenzjali li jiġi rikonoxxut illi skont l-Att dwar l-Ippjanar tal-Iżvilupp, l-Uffiċjali tal-Ippjanar huma meqjusa bħala Uffiċjali Pubbliċi, u għalhekk l-identità tal-Uffiċjali tal-Ippjanar responsabbli mit-thejjija u l-approvazzjoni tar-rakkomandazzjonijiet isiru pubbliċi. Għal skrutinju effettiv u f'waqtu, din l-informazzjoni għandha tiġi magħrufa fl-istess hin tar-rakkomandazzjoni u l-approvazzjoni, kif ukoll fil-hin li tittiehed id-deċiżjoni rilevanti.

Konklużjonijiet u rakkomandazzjonijiet

It-thassib li tqajjem dwar in-nuqqas tal-Awtorità tal-Ippjanar li tiżvela l-identità tal-Uffiċjali involuti fl-ipproċessar tal-Applikazzjonijiet ta' Żvilupp Sommarju kemm matul il-fażi ta' rakkomandazzjoni kif ukoll fid-deċiżjoni huma meqjusa bħala validi. Il-Kummissarju rakkomanda li:

1. l-identità tal-individwu responsabbli għad-deċiżjoni dwar applikazzjoni għandha tiġi żvelata pubblikament meta tinghata d-deċiżjoni;
2. il-proċess għat-tehid tad-deċiżjonijiet għandu jitmexxa fil-pubbliku; u
3. l-identità tal-Uffiċjali involuti fit-thejjija tar-rakkomandazzjoni, speċifikament l-Uffiċjal tal-Każ u l-Uffiċjal tal-Endorsement, għandhom ukoll ikunu disponibbli għall-għarfien tal-pubbliku minghajr dewmien.

L-eżitu

L-Awtorità tal-Ippjanar ma aċċettat l-ebda waħda minn dawn ir-rakkomandazzjonijiet u għaldaqstant skont l-Att dwar l-Ombudsman dan il-każ ġie riferut lill-Prim Ministru u lill-Kamra tad-Deputati.

Transport Malta

Tiġdid tal-Liċenzji ta' Operatur tal-Y-Plate

L-ilment

Il-Kummissarju għall-Ambjent u l-Ippjanar investiga ilment dwar numru ta' anomaliji legali u irregolaritajiet amministrattivi fil-ħruġ u t-tiġdid tal-Liċenzji ta' Operatur LPTS (Y-Plate). Essenzjalment dan l-ilment jiffoka fuq l-introduzzjoni ta' rekwiżiti aktar stretti fejn fost affarijiet oħra hemm li wiehed jehtieġ illi jissottometti rapport ta' Perit kull sena, liema rekwiżit wassal biex ma tiġix imġedda l-liċenzja tal-individwu li ressaq l-ilment.

L-investigazzjoni

Fl-2020, ġew introdotti r-Regolamenti dwar Servizzi ta' Ġarr ta' Passiġġieri b'Vetturi Żgħar u Servizzi ta' Kiri ta' Vetturi. Dawn ir-regolamenti jistipulaw li liċenzja ta' operatur tibqa' valida sakemm ma tiġix revokata, sospiża jew ċeduta u sakemm l-operatur jissottometti lil Transport Malta, fi żmien xahar qabel l-ewwel sena mill-ħruġ tal-imsemmija liċenzja u kull sena ta' wara, applikazzjoni għal tiġdid li għandha tinkludi, fost l-oħrajn, rapport iffirmit minn Perit awtorizzat għal kull faċilità tal-iggaraxxjar. Ir-regolamenti jipprovdu li jrid jiġi pprovdut permess ta' żvilupp fil-każ ta' liċenzja ta' operatur għar-registrazzjoni ta' hames vetturi jew aktar.

Ir-regolamenti jiddefinixxu li *“facilità tal-iggaraxxjar’ tfisser kwalunkwe post li mhux fit-triq u li fih l-ipparkjar jew l-iggaraxxjar ta’ vetturi bil-mutur huwa permess mill-permess rilevanti tal-awtorità tal-ippjanar”*. Għaldaqstant, id-dispożizzjonijiet elenkati fir-regolamenti juru li hemm diversi ambigwitàjiet li jeħtieġu li jiġu ċċarati:

1. Ir-regolamenti jispeċifikaw illi r-rekwiżit ta’ permess ta’ żvilupp għar-registrazzjoni ta’ aktar minn ħames vetturi, iżda l-istess rekwiżit mhux iex impost għal inqas vetturi filwaqt li l-Att dwar l-Ippjanar tal-Iżvilupp ma jagħmilx differenza bejn dawn is-sitwazzjonijiet.
2. Jista’ hemm inkonsistenza fir-rwol tal-Perit peress li mhux iex ċar kif Perit jista’ jipprovi rapport għal kull faċilità ta’ garaxx li hija mniżżla fil-liċenzja tal-operatur f’applikazzjonijiet ġodda fejn l-applikanti ma jkollhomx liċenzja ta’ operatur.
3. Bl-istess mod, il-kapaċità ta’ Perit li jiċċertifika li l-ispazji ta’ parkeġġ magħzula huma adegwati għall-vetturi kollha tal-LPTS registrati taħt il-liċenzja tal-operatur hija wkoll dubjuża fl-applikazzjonijiet ġodda.

Dawn il-punti jenfasizzaw il-ħtieġa li tingħata aktar spjegazzjoni biex jiġi żgurat li r-regolamenti jiġu applikati b’mod konsistenti u b’mod effettiv.

F’Awwissu tal-2024, l-individwu li ressaq l-ilment ġie nnotifikat li l-liċenzja kienet se tiskadi u ngħata struzzjonijiet biex jissottometti rapport maħruġ u ffirmat minn Perit awtorizzat, li jikkonferma li l-applikant għandu biżżejjed spazju għall-parkeġġ privat fil-garaxx u/jew spazju għall-parkeġġ privat barra mit-triq għall-użu esklussiv tiegħu fejn jipparkja l-vetturi meta dawn ma jkunux qed jintużaw. Dan mhux dak li jstipulaw ir-regolamenti. Ir-regolamenti jgħidu li r-rapport, fir-rigward ta’ kull faċilità tal-iggaraxxjar, għandu jiċċertifika li dawn l-ispazji huma biżżejjed biex jipparkjaw il-vetturi żgħar kollha tat-trasport tal-passiġġieri li huma registrati taħt il-liċenzja tal-operatur. Ladarba nħarġet liċenzja ta’ operatur u din la ġiet revokata, la sospiża u lanqas ċeduta, Transport Malta kellha tinforma lill-individwu li ressaq l-ilment b’mod xieraq. Barra minn hekk, f’każ li ma jitressaqx ir-rapport tal-Perit, Transport Malta kellha tipproċedi bit-tiġdid tal-liċenzja tal-operatur skont id-dispożizzjoni tranzitorja li tippermetti lill-operaturi liċenzjati perjodu ta’ tnaħ-il xahar (sa Ottubru 2024) biex jiġu konformi mar-rekwiżiti.

Il-Kummissarju huwa tal-fehma li Transport Malta għandha tagħti estensjoni addizzjonali ta' tnax-il xahar mid-data ta' din l-Opinjoni Finali lil dawk kollha li diġà għandhom liċenzja biex jiġu konformi ma' dan ir-regolament. Din ir-rakkomandazzjoni hija marbuta mal-fatt li d-diffikultajiet relatati mar-rekwiżit tar-rapport tal-Perit saru magħrufa biss wara l-ħruġ tač-čirkulari rilevanti mill-Kamra tal-Periti f'Ġunju 2024 li tinforma lill-Periti dwar il-ħtieġa ta' Permess ta' Żvilupp irrispettivament min-numru ta' karożzi fil-fačilità tal-iggaraxxjar.

Konklużjonijiet u rakkomandazzjonijiet

L-ilment kontra Transport Malta dwar in-nuqqas ta' tiġdid ta' liċenzja ta' operatur ta' ġarr ta' passiġġieri b'vetturi žgħar minħabba n-nuqqas li jiġi sottomess rapport ta' Perit huwa meqjus validu.

Il-Kummissarju għall-Ambjent u l-Ippjanar irrakkomanda li:

1. Transport Malta għandha tippročedi bit-tiġdid tal-liċenzja fil-kwistjoni.
2. Transport Malta għandha tikkunsidra wkoll li ġġedded il-liċenzji l-oħra kollha tal-operaturi li jikkwalifikaw taht id-dispożizzjonijiet tranżitorji tar-regolamenti, peress li huwa čar li operaturi addizzjonali qed jiffaččjaw sfidi u diffikultajiet simili.
3. Transport Malta hija mitluba sabiex tirrakkomanda lill-Ministru li tingħata estensjoni tal-perjodu ta' tranżizzjoni bi tnax-il xahar oħra, fid-dawl tan-nuqqas ta' azzjoni li hija relatata mal-Att tal-Periti, li nqala' minħabba inkonsistenzi bejn ir-regolamenti rilevanti u l-Att dwar l-Ippjanar tal-Iżvilupp.
4. Transport Malta għandha tara li jkun hemm diskussjonijiet mal-Awtorità tal-Ippjanar, il-Kamra tal-Periti u l-Operaturi sabiex tiffačilita l-emendi meħtieġa fir-regolamenti kif deskritti f'din l-Opinjoni Finali.

L-eżitu

Wara li Transport Malta baqgħet ma tat ebda reazzjoni, din l-Opinjoni Finali ġiet riferuta lill-Prim Ministru. Aktar tard, Transport Malta wiegħbet u saret laqgħa dwar dan, madankollu Transport Malta insistiet li l-individwu li ilmenta għandu jagħmel dikjarazzjoni ġdida li ġiet introdotta wara l-ħruġ tal-Opinjoni Finali.

Il-kaž imbagħad ġie riferut lill-Kamra tad-Deputati għall-attenzjoni tagħha. Minn informazzjoni miġbura mill-midja jidher li sussegwentement Transport Malta estendiet il-perjodu ta' tranżizzjoni b'sitt xhur, jiġifieri sa April 2025.

Kunsill Konsultattiv dwar il-Bini u l-Kostruzzjoni (BCCC)

L-Esklużjoni tal-Kamra tal-Ġeologisti ta' Malta mis-sħubija fil-Kunsill Konsultattiv dwar il-Bini u l-Kostruzzjoni

L-ilment

Il-Kummissarju għall-Ambjent u l-Ippjanar investiga ilment rigward l-esklużjoni tal-Kamra tal-Ġeologisti ta' Malta (MCG) mill-Kunsill Konsultattiv dwar il-Bini u l-Kostruzzjoni (BCCC), entità stabbilita taħt l-Att dwar l-Awtorità tal-Bini u l-Kostruzzjoni (Kapitolu 623) biex isservi bhala pjattaforma konsultattiva nazzjonali għall-industrija tal-bini u l-kostruzzjoni.

L-MCG ilmentat illi l-esklużjoni tal-Kamra, li hija organizzazzjoni professjonali registrata u tirrappreżenta l-ġeologisti f'Malta, hija ingusta u diskriminatorja. Hija sostniet li l-ġeologisti għandhom rwol kruċjali fis-settur tal-kostruzzjoni, fatt li ġie rikonoxxut b'mod ċar fir-Rapport tal-Inkjesta Pubblika ta' Jean Paul Sofia (2024), li rrakkomanda li l-kompetenza ġeoloġika għandha ssir obbligatorja matul il-proċessi tal-bini u l-iskavar.

Il-BCCC u l-Ministeru għall-Ġustizzja u r-Riforma tas-Settur tal-Kostruzzjoni (MJRC) infurmaw lill-Kamra li setgħet tattendi laqgħat biss bhala 'guest member' meta jiġu diskussi suġġetti rilevanti. L-MCG irrifjutat dan l-istatus, billi r-Regolamenti tal-BCCC ma jipprovdux għal guest members u billi r-rwol tagħha fis-salvagwardja tas-sigurtà pubblika kien jiġġustifika rappreżentanza shiħa.

Il-fatti

Matul l-investigazzjoni, il-Kummissarju sema' ukoll sottomissjonijiet miċ-Chairperson tal-BCCC, u mis-Segretarju Permanenti fl-MJRC. Il-Ministeru ddikjara li kienet għaddejja reviżjoni interna marbuta mal-kompożizzjoni u r-responsabbiltajiet tal-Kunsill, li ta x'jifhem illi fi stadju aktar tard jistgħu jiġu introdotti xi bidliet. Madankollu, il-Kummissarju nnota li l-Att dwar l-Ombudsman ma jippermettix li l-investigazzjonijiet jiġu sospiżi sakemm isiru reviżjonijiet interni.

Minn eżami bir-reqqa tar-Regolamenti tal-BCCC (Legiżlazzjoni Sussidjarja 623.10) ġie ikkonfermat li filwaqt li l-Kunsill jista' jikseb parir espert dwar kwistjonijiet speċifiċi, dan ma jfissirx li hemm lok għall-holqien ta' 'guest members'. Il-Kummissarju rrefera wkoll għas-sejbiet fir-Rapport tal-Inkjesta ta' Jean Paul Sofia, li sahaq dwar il-kontribut essenzjali tal-ġeologiġi għas-sigurtà pubblika, partikolarment waqt xoghlijiet ta' skavar u twaqqiġh. L-Inkjesta rrakkomandat esplicitament li l-valutazzjonijiet ġeologiġi jiffurmaw parti mid-dikjarazzjonijiet kollha tal-metodu għall-proġetti ta' żvilupp.

Il-Kummissarju osserva li r-Regolamenti jagħtu s-setgħa lill-Ministru responsabbli biex iżid entitajiet oħra mal-BCCC biex iwessa' r-rappreżentanza "*fl-interess li tissahħah il-partecipazzjoni tal-partijiet interessati.*" Il-Ministru, għalhekk, għandu d-diskrezzjoni li jahtar l-MCG bħala membru shiħ, irrispettivament mill-opinjoni tal-BCCC.

Konkluzjonijiet u rakkomandazzjonijiet

Il-Kummissarju kkonkluda li l-ilment kien ġustifikat. L-eskluzjoni tal-MCG mis-shubija shiħa tal-BCCC instabet li ma kinitx raġonevoli u kuntrarja għall-iskopijiet tal-Att dwar l-Awtorità tal-Bini u l-Kostruzzjoni, li għandu l-għan li jiżgura rappreżentanza komprensiva tal-partijiet interessati fl-industrija tal-kostruzzjoni.

Għalhekk ġie rrakkomandat li mingħajr aktar dewmien il-Ministru jahtar l-MCG bħalamembru shiħ tal-BCCC. Inklużjoni bħal din, iddikjaral-Kummissarju, issahħah l-għarfien espert tal-Kunsill u tkun qed issegwi ahjar mar-rakkomandazzjonijiet dwar is-sigurtà pubblika tal-Inkjesta Jean Paul Sofia.

L-eżitu

Fit-13 ta' Awwissu 2025, il-Ministeru għall-Ġustizzja u r-Riforma tas-Settur tal-Kostruzzjoni informa lill-Kummissarju li filwaqt li apprezza r-raġunament wara r-rakkomandazzjoni, f'dan l-istadju ma kienx se jimplimentaha. Il-Ministeru semma r-reviżjoni interna li għaddeja tal-istruttura tal-BCCC u sostna li jkun prematur li wiehed jaġixxi fuq ir-rakkomandazzjoni qabel il-konklużjoni tagħha.

Wara din it-tweġiba, fil-21 ta' Awwissu 2025, il-Kummissarju rrefera l-kwistjoni lill-Prim Ministru skont l-Artikoli 17C(1) u 22(4) tal-Att dwar l-Ombudsman.

Fid-19 ta' Settembru 2025, is-Segretarju Permanenti Ewlieni kkonferma li l-Ministeru mhux se jipproċedi bl-inklużjoni tal-Kamra tal-Ġeoloġisti ta' Malta f'dan l-istadju u tenna li l-proċess ta' reviżjoni fi hdan il-Ministeru u d-Dipartiment tal-Kostruzzjoni u l-affarijiet tas-Sahħa u s-Sigurtà fuq il-Post tax-Xogħol li għadu kif twaqqaf kien għadu għaddej.

Peress li r-rakkomandazzjonijiet ma ġewx implimentati, fis-26 ta' Settembru 2025 l-Ombudsman u l-Kummissarju għall-Ambjent u l-Ippjanar bagħtu l-Opinjoni Finali lill-Ispeaker tal-Kamra tad-Deputati, għall-konsiderazzjoni ulterjuri tal-Kamra skont l-Artikolu 22(4) tal-Att dwar l-Ombudsman.

Kummissarju għas-Saħħa

KAŻIJET FIL-QOSOR



Ministeru ghas-Sahha u l-Anzjanità Attiva

Nuqqas ta' intitolament għall-kura medika peress li l-kundizzjoni medika ma kinitx elenkata fl-Att dwar is-Sigurtà Soċjali (Parti II tal-Iskeda V)

L-ilment

Il-persuni li ressqu l-ilment kienu numru ta' ġenituri li wliedhom isofru minn marda genetika rari, severa u progressiva li tikkawża telf fil-muskoli. Meta l-konsulent tagħhom applika sabiex jingħataw medicina speċifika għal din il-kundizzjoni, ġew infurmati mill-Ministeru għas-Sahha u l-Anzjanità Attiva li t-talba tagħhom ma setgħetx tiġi milqugħa peress li din il-kundizzjoni speċifika ma kinitx elenkata fil-lista ta' intitolament uffiċjali tal-Iskeda V. L-Iskeda V hija d-dokument li permezz tiegħu wiehed jiġi intitolat biex jirċievi l-kura mediċinali bla hlas skont l-Att dwar is-Sigurtà Soċjali (Kap. 318, Artikolu 23), l-emendi sussegwenti tiegħu (Att Nru. I tal-2012), u l-Hames Skeda tal-istess Att.

L-investigazzjoni

Il-Ministeru għas-Sahha u l-Anzjanità Attiva ġie infurmat b'dan il-każ u saret talba biex tingħata aktar informazzjoni. Il-Ministeru kkonferma li din il-kundizzjoni ma kinitx fost dawk li jinsabu elenkati fil-lista ta' kundizzjonijiet mediċi tal-Att dwar is-Sigurtà Soċjali (Parti II tal-Iskeda V). Għalhekk, il-pazjenti li jsofru minn din il-kundizzjoni ma kinux intitolati li jingħataw il-mediċini għat-trattament tagħha li huma ffinanzjati mill-istat.

Kunsiderazzjonijiet

Dan l-Uffiċċju sostna li l-fatt li dawn it-tfal ma kinux intitolati għal dan it-trattament speċifiku għall-kundizzjoni medika severa tagħhom sempliċement għax din il-kundizzjoni ma kinitx waħda mill-kundizzjonijiet mediċi li tinsab imniżżla fil-lista tal-Att dwar is-Sigurtà Soċjali (Parti II tal-Iskeda V) kienet fil-fatt diskriminatorja fir-rigward tagħhom u għandha tiġi rettifikata mill-aktar fis possibbli.

Il-proċess biex kundizzjoni medika ġdida tiddaħħal fil-lista tal-Iskeda V huwa proċess kumpless li jinvolvi numru sostanzjali ta' entitajiet u Ministeri. Madankollu, minkejja dawn l-isfidi, il-proċess ġie solvut b'suċċess u dan ġie ppubblikat fl-Avviż Legali fil-Gazzetta tal-Gvern ta' Malta Nru. 21,551 fid-9 ta' Diċembru 2025.

Rakkomandazzjonijiet

F'dan il-każ tqieset li ma kienx hemm il-htieġa li ssir ebda rakkomandazzjoni oħra, peress li l-problema ġiet solvuta b'mod adegwat mill-Ministeru u nstabet soluzzjoni għall-kwistjoni li ġiet implimentata.

Kummissjoni dwar is-Servizz Pubbliku

Proċess tal-Għażla għall-Pożizzjoni ta' Kap

L-ilment

L-individwu li ressaq l-ilment kien senior clinician li jaħdem fl-Isptar Mater Dei. Huwa applika għal pożizzjoni ta' kap ta' taqsima iżda ma ntgħażilx. Għaldaqstant ressaq ilment ma' dan l-Uffiċċju dwar il-proċess tal-għażla.

L-investigazzjoni

Wara li saret laqgħa mal-individwu li ilmenta, il-Kummissjoni dwar is-Servizz Pubbliku (PSC) giet infurmata bl-ilment u ntalbet tagħti l-kummenti tagħha dwar il-każ. Intalbet ukoll sabiex tipprovdi kopja tal-file tal-proċess tal-għażla rilevanti u dan gie rivedut.

Kunsiderazzjonijiet

Matul l-investigazzjoni rriżulta li, skont dan l-Uffiċċju, il-Bord tal-Għażla ma kienx gie kkostitwit kif suppost skont ma huwa speċifikat fit-Taqsima 2.2 tal-Manwal dwar ir-Relazzjonijiet Industrijali u l-Proċess tal-Għażla u l-Ħatra taħt l-Awtorità Delegata fis-Servizz Pubbliku ta' Malta, li jiddikjara li Bord tal-Għażla għal din il-kariga kellu jkun magħmul kif ġej:

Chairperson:

Id-Direttur Ġenerali Mediku jew l-Uffiċjal Mediku Ewlieni (CMO) jew is-Supretendent tas-Saħħa Pubblika.

Membri:

- i. Direttur Mediku tal-isptar jew wiehed minn dawk ta' hawn fuq.*
- ii. Iċ-Chairperson preferibbilment ikun minn dipartiment ieħor relatat.*
- iii. CEO/COO/Uffiċjal pubbliku anzjan fl-HR ta' sptar jew id-DG mill-MHA.*
- iv. Uffiċjal pubbliku anzjan mhux f'kariga inqas minn DG li huwa minn barra l-MHA* (*People & Standards jew Ministeru relatat).*

Ir-raba' membru tal-Bord tal-Għażla, li kien meħtieġ li jkun uffiċjal pubbliku għoli f'kariga mhux inqas mill-grad ta' Direttur Ġenerali u li huwa minn barra mill-Ministeru għas-Sahħa u l-Anzjanità Attiva (MHA), kien fil-fatt Direttur Ġenerali fi hdan l-MHA stess.

Dan l-Uffiċċju nnota wkoll li fir-rigward tal-proċess ta' valutazzjoni, l-istruttura tal-għoti tal-marki ma kinitx tiddistingwi biżżejjed bejn kwalifika ta' Ph.D u publikazzjonijiet f'gurnali mediċi li huma peer-reviewed. Il-lawrji tal-Masters ġew mogħtija marki b'mod inkonsistenti, u ċ-ċertifikati mahruġa għal taħriġ qasir ġew mogħtija valur għoli wisq meta mqabbla ma' kwalifiki ta' livell aktar għoli.

Konkluzjonijiet

Dan l-Uffiċċju kkonkluda li l-Bord tal-Għażla ma kienx ikkostitwit kif kien xieraq, u b'hekk il-proċess kollu tal-għażla kellu jitqies bħala wiehed invalidu.

Ġie rrakkomandat li l-qafas tal-għażla jiġi rivedut għal ħatriet futuri biex tiġi żgurata l-ekwità akkademika, il-konsistenza, u li r-regoli stabbiliti jiġu osservati b'mod konformi u strett.

Rakkomandazzjonijiet

Dan l-Uffiċċju rrakkomanda li peress li l-Bord tal-Għażla ma kienx ikkostitwit kif suppost, il-proċess kollu tal-għażla għandu jiġi meqjus bħala wiehed żbaljat u għandu jitqies bħala invalidu. Il-proċess għandu jerga' isir għal darb'ohra b'bord ikkostitwit kif suppost anke jekk sadanittant il-Manwal dwar ir-Relazzjonijiet Industrijali u l-Proċess tal-Għażla u l-Hatra taħt l-Awtorità Delegata fis-Servizz Pubbliku ta' Malta kien ġie emendat sabiex jiġġustifika l-kompożizzjoni tal-ewwel Bord tal-Għażla. Din l-emenda seħħet matul il-proċess tal-investigazzjoni ta' dan il-każ.

L-eżitu

Il-Kummissjoni dwar is-Servizz Pubbliku (PSC) ma qablitx mar-rakkomandazzjonijiet magħmula minn dan l-Uffiċċju u sostniet li l-Bord tal-Ghażla kien ikkostitwit kif suppost u li l-kriterji ġew applikati b'mod konsistenti. Il-PSC irreferiet il-punti li tqajmu minn dan l-Uffiċċju għall-kunsiderazzjoni tal-People and Standards Division u l-Ministeru għas-Saħħa u l-Azjanità Attiva.

Peress li baqgħet ma ttieħdet ebda azzjoni fuq ir-rakkomandazzjonijiet ta' dan l-Uffiċċju, il-każ ġie rriferut lill-Prim Ministru, u aktar tard skont l-Artikolu 22(4) tal-Att dwar l-Ombudsman tressaq quddiem il-Parlament.

Ministeru għas-Sahħa u l-Anzjanità Attiva

Allegat aġir mhux xieraq mill-istaff tal-isptar Mater Dei

L-ilment

Individwu ressaq l-ilment mal-Uffiċċju tagħna dwar il-mod kif hu u qrabatu ġew trattati mill-istaff tal-isptar waqt li ommhom kienet qed tinghata kura bħala pazjenta. Fl-ilment tiegħu sostna wkoll li l-informazzjoni klinika li nġhatatlu dwar il-kundizzjoni ta' ommu u eventwalment il-mod kif ġiet trattata klinikament, kienu, fil-fehma tiegħu, mhux ġusti.

L-investigazzjoni

Wara l-laqgħa li saret mal-individwu li ressaq l-ilment, is-Segretarju Permanenti fi hdan il-Ministeru għas-Sahħa u l-Anzjanità Attiva ġie infurmat bil-każ u saret talba uffiċjali għal kopja tal-file mediku ta' omm l-individwu li ilmenta.

Dan l-individwu kien qed jibbaża l-ilment tiegħu fuq żewġ kwistjonijiet;

1. il-mod kliniku u mediku kif ġiet ittrattata ommu; u
2. l-mod kif hu u hutu ġew trattati mill-istaff fl-Isptar Mater Dei. Huma kienu qed isostnu li ma kinux qed jithallew jibqgħu ma' ommhom li kienet marida terminali barra l-hinijiet normali taż-żjarat, anke jekk kien inġhatalha s-sagrament tal-Griżma tal-Morda. F'dan ir-rigward il-Ministeru għas-Sahħa u l-Anzjanità Attiva ntablab jagħti spjegazzjoni fuq dan il-każ.

Min-naha ta' dan l-Uffiċċju l-individwu li ressaq l-ilment ġie infurmat li l-Ombudsman ma setax jinvestiga t-trattament kliniku peress li hu u qrabatu kellhom għad-dispożizzjoni tagħhom mezzu oħra ta' rimedju jekk iħossu li l-pazjenta fil-kwistjoni ma rċevietx il-kura klinika addattata li kienet teħtieġ. L-Att tal-Ombudsman 385, fl-Art. 23 tal-Leġiżlazzjoni Sussidjarja, jiddikjara speċifikament li:

“Il-Kummissarju ghas-Sahha m'ghandu jinvestiga ebda azzjoni li tittiehed minn professjonisti fil-kura medika fl-eżercizzju tal-ġudizzju mediku u kliniku tagħhom għad-dijanjosu ta' xi marda jew il-kura ta' pazjenti; lanqas m'ghandu jinvestiga ebda mertu tekniku tad-deċiżjonijiet li jittiehdu minn professjonisti fil-kura medika, kemm-il darba ma jkunx hemm f'xi każ minn dawn prova ta' amministrazzjoni hażina minn min jipprovi s-servizz tas-sahha fl-eżercizzju tal-kompetenza professjonali tiegħu jew ta' xi azzjoni professjonali diskriminatorja.”

Dwar it-tieni ilment, il-Ministeru, permezz tad-Direttur tal-Infermiera, ikkonferma li normalment il-prattika addottata kienet li l-qraba ta' pazjenti morda b'mod terminali jithallew jibqgħu mal-pazjent barral-hinijiet normali taż-żjarat. Id-Direttur tal-Infermiera organizza laqgħa mal-Infermiera inkarigati li huma responsabbli għas-sala partikolari involuta f'dan il-każ. L-Infermiera inkarigati spjegaw is-sekwenza tal-avvenimenti li sehew fil-jumejn li l-pazjenta kienet fis-sala tagħhom. Id-Direttur tal-Infermiera ntab ukoll jipprovi d-dokument uffiċjali tal-iStandard Operating Procedure (SOP) tal-Isptar Mater Dei li fih l-istruzzjonijiet bil-miktub dwar kif għandhom jiġu trattati sitwazzjonijiet bħal dawn. Il-Ministeru informa lil dan l-Uffiċju li tali dokument kien ġie revokat minhabba l-pandemija tal-Covid-19 u sfortunatament, ma setgħux jipprovd kopja ta' dan l-imsemmi dokument.

Konkluzjonijiet

Mill-investigazzjoni deher ċar li, fil-fatt, l-individwu li ressaq l-ilment u qrabatu ma thallew jibqgħu fis-sala ma' ommhom, li kienet marida b'mod terminali, barra mill-hinijiet normali taż-żjarat. Kien impossibbli li jiġi kkonfermat jekk l-attitudni tal-infermiera kinitx waħda maledukata jew b'mod żorr minhabba l-evidenza konfligġenti mogħtija miż-żewġ partijiet ikkonċernati. Madankollu, huwa ċar li l-hin li l-qraba thallew joqogħdu ma' ommhom, li kienet marida b'mod terminali u li kienet anke ngħatat is-Sagrament tal-Grizma tal-Morda, kien limitat. L-infermiera saħqet li dan kien minhabba l-esiġenzi tal-hidma tagħhom u fil-kura ta' pazjenti ohra li kienu fl-istess kamra tal-pazjenta li kienet marida b'mod terminali. F'dan ir-rigward l-infermiera jridu jmxxu s-sala b'mod effiċjenti, madankollu xorta waħda jridu jzommu f'moħħhom l-istress li jkunu għaddejmin minnu l-qraba ta' pazjenti bħal dawn li huma morda b'mod terminali. Il-komunikazzjoni, bħal dejjem, f'ċirkostanzi bħal dawn hija kruċjali.

Matul l-investigazzjoni nstab ukoll li ma kien hemm l-ebda policy uffiċjali attwali fil-Isptar Mater Dei dwar il-hinijiet taż-żjarat tal-qraba ta' pazjenti li huma morda terminali. Il-management ta' Mater Dei jsostni li kien hemm policy bil-miktub iżda meta mbagħad ġie mitlub biex jipprovdni kopja ta' din il-policy ma pprovdihix. Sitwazzjonijiet delikati bħal dawn iridu jkunu rregolati minn policy approvata uffiċjalment li tkun iddokumentata kif suppost u mqassma lill-haddiema kollha tal-kura tas-saħħa. Policy li tiġi applikata b'mod uniformi tiżgura li s-swali kollha jaġixxu bl-istess mod f'sitwazzjonijiet delikati bħal dawn. Inkella, wieħed jifhem għaliex il-qraba ta' xi pazjenti jistgħu jhossuhom offiżi meta jiġu trattati b'mod differenti minn sala għall-ohra, kif jidher li ġara f'dan il-każ.

Rakkomandazzjonijiet

Sabiex jiġu evitati sitwazzjonijiet sfortunati bħal dawn fil-futur, ġie rakkomandat li għandha titfassal policy approvata uffiċjalment li tirregola sitwazzjonijiet bħal dawn, u din għandha tiġi ppubblikata u ċċirkolata immedjatament lill-professjonisti kollha tal-kura tas-saħħa. Din il-policy jew Standard Operating Procedure (SOP) għandha tinkludi l-partijiet interessati kollha sabiex ma jerggħux isehħu episodji simili. Ladarba tiġi ppubblikata huwa importanti ħafna li s-swali kollha japplikawha bl-istess mod biex ma jergax jiġri li jkun hemm sitwazzjonijiet sfortunati bħal dan il-każ.

Barra minn hekk, il-pazjenti u l-qraba tagħhom għandu jkollhom mezzi disponibbli fejn jistgħu jappellaw deċiżjoni ta' infermier/a. F'dan il-każ, l-Infermiera inkarigati hađu deċiżjoni li l-qraba ma qablux magħha, iżda dak iż-żmien il-qraba ma kellhomx mod kif jistgħu jitolbu li ssir reviżjoni ta' dik id-deċiżjoni. Ma kellhom l-ebda possibbiltà li jappellaw deċiżjoni bħal din. Sabiex tiġi indirizzata sitwazzjoni bħal din, għandu jkun hemm persuna maniġerjali għolja li hija disponibbli biex tirrevedi każijiet bħal dawn fil-pront u tieħu deċiżjoni aħħarija. Il-qraba li jiffaċċjaw sitwazzjoni bħal din għandhom isiru jafu li jistgħu jappellaw id-deċiżjoni tal-Infermiera inkarigata.

L-eżitu

Ir-rakkomandazzjonijiet kollha ġew aċċettati mill-Ministeru għas-Saħħa u l-Anzjanità Attiva. Fi żmien tliet xhur minn meta saru r-rakkomandazzjonijiet, ġiet ippubblikata SOP uffiċjali mill-Maniġment tal-Isptar Mater Dei.

Taqsimta tal-Ortotiċi u Prosteżi

Tigi riżolta kwistjoni marbuta ma' iffitjar ta' prosteżi

L-ilment

L-individwu li ressaq l-ilment kien missier ta' pazjenta żagħżuġha li kellha problemi bil-prosteżi għal-parti t'isfel ta' riġlejha. L-individwu li ilmenta kien qed jallega li l-prosteżi li kienet giet iffittjata lil bintu ma kinitx qed toqgħodilha sew u minkejja li hu għamel diversi tentattivi biex jindirizza l-kwistjoni mal-fornituri ta' dan is-servizz ma rnexxilux jikseb soluzzjoni.

L-investigazzjoni

Wara li saret l-ewwel laqgħa mal-individwu li ressaq l-ilment, il-Ministeru għas-Sahħa u l-Anzjanità Attiva ġie infurmat b'dan il-każ u ntablab sabiex jagħti l-kummenti tiegħu. Min-naħa tal-awtoritajiet tas-sahħa ntabgħat rapport dettaljat dwar il-prosteżi mit-Taqsimta Ortotika Prostetika (Orthotic and Prosthetic Unit - OPU) fl-Isptar Karin Grech. Saret żjara fuq il-post tal-faċilitajiet fl-OPU u ġew spjegati s-servizzi li jiġu offruti f'din it-taqsimta. Dan l-Uffiċċju għamel ukoll laqgħa mal-Kap Eżekuttiv. Mill-investigazzjoni deher li l-OPU fil-fatt kienu qed jippruvaw jaqdu l-bżonnijiet tal-pazjenta, iżda kien hemm element ta' nuqqas ta' komunikazzjoni ċara bejn il-fornituri tas-servizz u l-klijenti. Għalhekk ġie deċiż u saret laqgħa bejn il-partijiet kollha interessati fl-Uffiċċju tagħna. Matul din il-laqgħa kien jidher ċar li kien hemm element ta' nuqqas ta' fiduċja. Wara li l-kwistjonijiet ġew diskussi fit-tul, dan l-Uffiċċju ppropona li dak li għandu jsir kien li jittieħdu passi speċifiċi fi żmien stabbilit. Rapporti regolari kellhom jinħarġu u jiġu ċċirkolati mal-partijiet interessati kollha. Dan kien maqbul bejn dawk kollha preżenti (inklużi l-klijenti u l-fornituri tas-servizzi). Matul din il-laqgħa ġie stabbilit li kien jeħtieġ li jiġi pprovdut tagħmir għall-manifattura tas-sieq artifiċjali.

Kunsiderazzjonijiet

Wara l-laqqha min-naħa tal-OPU ġie mfassal perijodu speċifikat ta' żmien uffiċjali u dan ġie mgħarraf lill-individwi li ressqu l-ilment. Ir-rakkomandazzjoni magħmula minn dan l-Uffiċċju dwar l-akkwist ta' tagħmir meħtieġ għall-produzzjoni tal-prosteżi ġiet aċċettata u dan ġie pprovdut.

Il-pazjenta ġiet iffittjata bil-prosteżi l-ġdida u ġie nnutat titjib fil-mobilità tagħha.

Rakkomandazzjonijiet

Ir-rakkomandazzjonijiet li saru dwar dan il-każ ġew aċċettati u l-każ ġie solvut għas-sodisfazzjon ta' dawk kollha kkonċernati.

Sptar Mater Dei

Jigi sostitwit l-oġġett li ġie mitluf fl-Isptar Mater Dei

L-ilment

L-individwu li ressaq l-ilment kien sofra puplesija u ddaħhal fl-Isptar Mater Dei. Meta ġie trasferit u sakemm baqa' għall-kura fl-isptar, id-dentatura tiegħu ntilfet.

L-investigazzjoni

Il-Ministeru għas-Sahħa u l-Anzjanità Attiva ġie infurmat b'dan il-każ, u ġie mitlub sabiex jagħti l-kummenti tiegħu. Mill-investigazzjoni rriżulta li l-individwu li ilmenta kien qabel kiteb lill-Customer Care dwar dan it-telf. Il-Ministeru kkonferma li d-dentatura tnehhiet fid-Dipartiment tal-Emerġenza, iżda minn hemm 'il quddiem, ma setgħet tinstab l-ebda traċċa oħra ta' din id-dentatura.

Kunsiderazzjonijiet

Il-Ministeru għas-Sahħa u l-Anzjanità Attiva aċċetta r-responsabbiltà għall-fatt li d-dentatura ntilfet fl-Isptar Mater Dei u qabel li din tiġi sostitwita mingħajr hlas. Eventwalment deher ċar li qabel ma tiġi sostitwita d-dentatura mitlufa, min ilmenta kien jehtieg li jsirlu trattament dentali. Għalhekk inqalghu s-snien u saru l-interventi dentali meħtieġa u mbagħad kellu jingħata żmien adegwat biex l-għadam u l-hanek ifiequ sew qabel ma tehel id-dentatura l-gdida.

L-eżitu

L-individwu li ressaq l-ilment ġie trattat għal kura dentali meħtieġa u wara ġie mogħti ukoll sett ġdid ta' dentatura.

Ministeru għas-Sahħa u l-Anzjanità Attiva

Servizzi ta' Riabilitazzjoni għal pazjent li sofra trawma kbira

L-ilment

Il-persuni li ressqu l-ilment f'dan il-każ kienu l-ġenituri ta' tifel ta' 15-il sena li wara inċident tat-traffiku sofra minn korriment trawmatiku fil-mohħ. Bħala parti mill-proċess ta' riabilitazzjoni tiegħu, dan it-tfajjel kellu bżonn trattament f'ċentru ta' riabilitazzjoni speċjalizzat barra minn Malta. Dan sfortunatament ma sehħ minhabba ċirkostanzi li ma kienux previsti.

L-investigazzjoni

Wara li saret laqgħa mal-persuni li ilmentaw, il-Ministeru għas-Sahħa u l-Anzjanità Attiva ġie mitlub biex jipprovdni d-dettalji dwar dan il-każ. Il-Ministeru informa lil dan l-Uffiċċju li dan il-pazjent ġie riferut għal ċentru privat fir-Renju Unit permezz tat-Taqsima ta' Trattament Barra minn Malta għal aktar evalwazzjoni u mmaniġġjar tal-kundizzjoni kumplessa tiegħu.

Madankollu, irriżulta li t-Taqsima ta' Trattament Barra minn Malta ma kellhiex qafas legali li joffri sapport finanzjarju għal kura u trattament fis-settur privat fir-Renju Unit. Barra minn hekk, filwaqt li l-leġiżlazzjoni dwar il-Cross Border Healthcare tippermetti sapport finanzjarju għal trattament f'ċentri privati, din il-leġiżlazzjoni ma tkoprix is-servizzi ta' riabilitazzjoni. Barra minn hekk, wara l-Brexit, dan lanqas ma għadu applikabbli għar-Renju Unit.

F'dak l-istadju, inġibdet l-attenzjoni li kienet ir-responsabbiltà tas-servizzi tal-kura tas-sahħa flimkien mal-uffiċjali relattivi tal-Ministeru għas-Sahħa u l-Anzjanità Attiva li jidentifikaw ċentru ieħor ekwivalenti li jissodisfa l-kriterji mehtieġa

biex il-pazjent jirċievi t-trattament ta' riabilitazzjoni xierqa skont il-fehma tat-tim mediku tiegħu.

Il-Ministeru qabel ma' dan l-Uffiċċju li l-htieġa tal-pazjent għar-riabilitazzjoni kienet diġà stabbilita mit-tim kliniku tiegħu. Il-Ministeru qabel ukoll li tali kura għandha tiffirma parti mill-kura kontinwa tal-pazjent.

It-Taqsima ta' Trattament Barra minn Malta u l-konsulent inkarigat ippruvaw jidentifikaw centru ta' riabilitazzjoni li jista' jassisti fil-kura f'dan il-każ. Huma rnexxielhom isibu centru ta' riabilitazzjoni fil-Ġermanja li seta' joffri r-riabilitazzjoni li kellu bżonn dan it-tfajjel. Ġie mfassal pjan ta' azzjoni flimkien maċċentru Ġermaniż.

Kunsiderazzjonijiet

Il-pazjent siefer u mar il-Ġermanja fejn ingħata l-kura u kellu programm ta' riabilitazzjoni. Matul il-programm ta' riabilitazzjoni, il-pazjent wera titjib notevoli tant li l-ispeċjalisti fiċċentru ta' riabilitazzjoni fil-Ġermanja issuġġerew li l-pazjent ikompli għaddej b'din il-kura għal erba' gimghat oħra ta' riabilitazzjoni. Dan ġie approvat ukoll u matul l-2026 il-pazjent se jerġa' jitla' għall-kura fil-Ġermanja.

Rakkomandazzjonijiet

Ir-rakkomandazzjoni li saret minn dan l-Uffiċċju ġiet aċċettata u implimentata fl-aħjar interess tal-persuni li ressqu l-ilment.